

QOY ƏDALƏT ZƏFƏR ÇALSIN!



"SƏS" qəzeti mənim üçün ən əziz qəzətdir

*İlham Əliyev*

# SƏS



Qəzet 1991-ci il yanvarın 11-dən çıxır

№ 001 (5966) 8 yanvar 2020-ci il. "Əlinçə" Azərbaycan Xeyriyyə Cəmiyyətinin orqanı. Qiyməti 40 qəpik

## "Bu gün Azərbaycanda enerji dayanıqlılığı tam təmin edilir"

Prezident İlham Əliyev Vüqar Əhmədovu "Azərişiq" ASC-nin sədri vəzifəsinə təyin olunması ilə əlaqədar qəbul edib



Səh → 2

Azərbaycan-Rusiya münasibətləri - perspektivlər nəyi vəd edir



4

Əli Əhmədov: "Yeni Azərbaycan Partiyasının parlament seçkilərində növbəti dəfə qələbə qazanacağına inanıram"



3

20 Yanvar faciəsinin otuzuncu ildönümü ilə bağlı tədbirlər planı təsdiqlənib



3

DSX: Ermənistan silahlı bölmələri Azərbaycan-Ermənistan dövlət sərhədində növbəti dəfə təxribat törədiblər



7

ATƏT DTİHB Azərbaycanda parlament seçkilərini müşahidə missiyasına başlayıb



3

20 Yanvar - xalqın istiqlal yolu



8

Daxili İşlər Nazirliyi və Baş Prokurorluq Tovuzda azyaşlı qızın qətlə yetirilməsi ilə bağlı birgə məlumat yayıb

Bax → 10

Tovuz rayonunun Dondar Quşçu kənd sakini 10 yaşlı Nərmən Quliyevanın 2019-cu il noyabrın 21-də itkin düşməsi və bu il yanvarın 6-da yanmış meyitinin tapılması ilə əlaqədar sosial şəbəkələrdəki bəzi səhifələrdə həmin azyaşlının gec tapılmasında hüquq mühafizə...

2020-ci ildə fəsilərin Azərbaycana daxilolma vaxtları açıqlanıb

Bax → 11

AMEA-nın Nəsirəddin Tusi adına Şamaxı Astrofizika Rəsədxanası 2020-ci ildə fəsilərin ölkəmizə daxilolma vaxtlarını açıqlayıb. Rəsədxanadan AZƏRTAC-a bildirilib ki, bu il yaz fəslinin ölkəmizə qədəm qoyması martın 20-də yerli vaxtla saat 07:49-a təsadüf edəcək və gecə ilə gündüz bərabərləşəcək. İyunun 21-də saat 01:43-də yay, sentyabrın 22-də saat 17:30-da payız ölkəmizə daxil olacaq...

Ukraynada 219 Azərbaycan vətəndaşı yeni nəsil biometrik pasportla təmin edilib

Bax → 10

2019-su il ərzində Azərbaycanın Ukraynadakı səfirliyinin Konsulluq bölməsinə müxtəlif məzmunlu məsələlərlə bağlı müraciət edən 1585 şəxs müvafiq sənədlə təmin olub. Bu barədə AZƏRTAC-a məxsusi açıqlamasında səfirliyin konsulu Hüseyn Mərcanov məlumat verib. Konsul deyib ki, hesabat dövründə Azərbaycana səfər...

12

2019-cu ilin yekunları: daxili və xarici siyasətin yeni səviyyədə sintezi



13

Niyə "siyasi mühacir" məsələsinin altından AXCP və Müsavat çıxır?



16

Uşaqlar internetdən niyə asılıdır?



8 yanvar 2020-ci il

# “Bu gün Azərbaycanda enerji dayanıqlılığı tam təmin edilir”

Prezident İlham Əliyev Vüqar Əhmədovu “Azərişiq” ASC-nin sədri vəzifəsinə təyin olunması ilə əlaqədar qəbul edib

**A**zərbaycan Respublikasının Prezidenti İlham Əliyev Vüqar Əhmədovu “Azərişiq” Açıq Səhmdar Cəmiyyətinin (ASC) sədri vəzifəsinə təyin olunması ilə əlaqədar qəbul edib. AZƏRTAC xəbər verir ki, görüşdə çıxış edən Prezident İlham Əliyev bildirib ki, enerji təminatı hər bir ölkə üçün strateji sahədir:

-Mən sizi “Azərişiq” Səhmdar Cəmiyyətinin sədri vəzifəsinə təyin edirəm. Əmin olduğumu bildirmək istəyirəm ki, siz bu vəzifəyə məsuliyyətlə yanaşacaqsınız.

Bu, çox məsuliyyətli vəzifədir və enerji təminatı hər bir ölkə üçün strateji sahədir. Son illər ərzində ölkəmizdə bu sahədə çox böyük işlər görülmüştür. Regionların sosial-iqtisadi inkişafına dair 2004-cü ildə qəbul edilmiş birinci Dövlət Proqramı çərçivəsində enerji güclərinin yaradılması nəzərdə tutulurdu. Artıq biz buna tam nail olduq. Bu gün bizim təqribən 1000 meqavatlıq əlavə enerji güclərimiz var ki, bu güclər həm ehtiyat təşkil edir, həm də ixrac potensialımızı genişləndirir. Keçən il ölkəmiz elektrik enerjisinin ixracından təqribən 60 milyon dollar civarında vəsait əldə edibdir.

Bütün bu işlərin təməlinə generasiya güclərinin yaradılması dayanır. Biz son 15 il ərzində təqribən 3000 meqavata yaxın yeni generasiya gücləri yaratdıq, bir çox elektrik stansiyaları inşa edildi və beləliklə, Azərbaycan bu istiqamətdə dünya miqyasında aparıcı ölkələrin birinə çevrilibdir. Eyni zamanda, paylayıcı xətlərin yenidən qurulmasına və çəkilməsinə də böyük diqqət göstərildi. Əlbəttə ki, paylayıcı şəbəkənin müasir standartlara cavab verməsi gündəlikdə duran əsas məsələlərdən biridir. Vaxt var idi ki, ölkəmizin enerji təminatı özəl qurumların əlində idi və bu praktika özünü doğrultmadı. Əksinə, bizim üçün böyük problemlər yaratmışdır. İndi bəziləri unudub, vaxtilə elektrik enerjisinin qıtlığına görə gecə saatlarında televiziya kanalları söndürüldü. Bakının enerji təminatı tamamilə bərabər vəziyyətə düşmüşdü.

Bununla paralel olaraq, 2019-cu ildə 400 meqavat gücündə “Şimal 2” elektrik stansiyası istifadəyə verilib. Bu da enerji potensialımızı böyük dərəcədə gücləndirən amildir. Eyni zamanda, biz indi bərpalanan enerji növlərinin yaradılması ilə ciddi məşğulmuşuq. Artıq 50 meqavatlıq külək elektrik stansiyası fəaliyyət göstərir. Hazırda özəl şirkətlər, xarici şirkətlər bu sahəyə böyük maraq göstərirlər, 100 milyonlarla dollar səviyyəsində investisiya yatırmaq istəyirlər və biz bunu yüksək qiymətləndiririk.

Beləliklə, növbəti illərdə bizim artan tələbatımızı ödəmək üçün həm yeni stansiyalar qurulmalıdır, həm də elektrik enerjisini təmin edən mövcud qurğular təftiş edilməlidir, yeni yarımstansiyalar inşa olunmalıdır, təmir edilməlidir. Biz



2018-ci ildə biz o qəza ilə üz-üzə qalmadıq. Qəzadan sonra aparılan təhlil işləri göstərdi ki, bu, sırf səhlənkarlıq, məsuliyyətsizlik nəticəsində baş vermişdir. Mənə şəkillərlə, sübutlarla böyük məruzə edildi, bizim Mingəçevir İstilik Elektrik Stansiyası necə bərabad gündə idi. Adam o şəkillərə baxanda dəhşətə gəlirdi. Bu qədər səhlənkarlıq, bu qədər məsuliyyətsizlik olarmı? Ona görə “Azərenerji”nin rəhbərliyi tamamilə dəyişdirildi.

Mingəçevir İstilik Elektrik Stansiyasının 5 bloku əsaslı təmir edildi, demək olar ki, yenidən quruldu və itirilmiş güclər bərpa olundu. Biz təqribən 400 meqavatlıq itirilmiş gücləri bərpa etdik. Yeni, bizim mövcud elektrik stansiyaları məhz məsuliyyətsizlik və qeyri-peşəkar hərəkətlərə görə o gücləri itirmişdi. Biz yeni stansiya tikmədən təmir işləri nəticəsində 400 meqavat gücü bərpa etdik. Mingəçevir İstilik Elektrik Stansiyasının qalan 3 blokunda 2020-ci ildə yenidənqurma işləri aparılacaq və əlavə enerji, generasiya gücü əldə ediləcək.

Bununla paralel olaraq, 2019-cu ildə 400 meqavat gücündə “Şimal 2” elektrik stansiyası istifadəyə verilib. Bu da enerji potensialımızı böyük dərəcədə gücləndirən amildir. Eyni zamanda, biz indi bərpalanan enerji növlərinin yaradılması ilə ciddi məşğulmuşuq. Artıq 50 meqavatlıq külək elektrik stansiyası fəaliyyət göstərir. Hazırda özəl şirkətlər, xarici şirkətlər bu sahəyə böyük maraq göstərirlər, 100 milyonlarla dollar səviyyəsində investisiya yatırmaq istəyirlər və biz bunu yüksək qiymətləndiririk.

Beləliklə, növbəti illərdə bizim artan tələbatımızı ödəmək üçün həm yeni stansiyalar qurulmalıdır, həm də elektrik enerjisini təmin edən mövcud qurğular təftiş edilməlidir, yeni yarımstansiyalar inşa olunmalıdır, təmir edilməlidir. Biz

bütün bu işləri görürük və ardıcıl şəkildə görəcəyik. “Azərişiq” da öz işində ən müasir prinsipləri rəhbər tutmalıdır. Bizim bütün enerji təsərrüfatımız yüksək standartlara cavab verməlidir. Generasiyadan başlamış son nöqtəyə - vətəndaşların mənzilinə qədər elektrik enerjisi dayanıqlı şəkildə təmin edilməlidir.

Mən bölgələrə çoxsaylı səfərlərim çərçivəsində bir sıra elektrik stansiyalarının, yarımstansiyaların açılışında iştirak etmişəm. Hər zaman maraqlanıram ki, rayonlarda elektrik enerjisi ilə bağlı vəziyyət necədir. Son illər bu sahədə çox böyük dönüş var və bu proses davam etdiriləcək. Hələ ki, təmirə ehtiyacı olan enerji infrastrukturumuz var. Biz bu məsələləri ardıcıl şəkildə həll edəcəyik ki, bu sahədə heç bir problem olmasın.

Ölkəmizdə əhalinin və sənaye potensialının artımı diktə edir ki, bu sahə daim diqqət mərkəzində olsun. Odur ki, mən Prezident kimi fəaliyyətə başlayanda infrastruktur layihələri arasında, ilk növbədə, məhz bu sahəyə böyük diqqət göstərildi. Mənim göstərişimlə və nəzarətim altında bölgələrdə bir neçə elektrik stansiyası tikilmişdir. Biz “Xaçmaz”, “Şahdağ”, “Astara”, “Şeki”, “Bakı” stansiyalarını tikdik ki, hər bir bölgədə güclər mövcud olsun və artırılsın. Şirvan şəhərində 800 meqavata yaxın generasiya gücü olan “Cənub” elektrik stansiyası tikilmişdir. “Şimal-1”, “Şimal-2” elektrik stansiyaları istifadəyə verilmişdir. Bütün bunlar böyük zəhmət, uzaqgörənlik tələb edir. Biz vaxtilə idxaldan asılı idik. İndi isə biz özümüzü elektrik enerjisi ilə təmin edirik və ixrac da edirik. İxrac o təqdirdə edilə bilər ki, daxili tələbat tam ödənilsin. Biz indi buna nail ola bildiyik.

Təsədüfi deyil ki, Davos Ümumdünya İqtisadi Forumu bu sahədə görülmüş işlərə çox yüksək

qiymət veribdir. Elektrik enerjisinin elçatənliq əmsalına görə Davos Forumu Azərbaycanı MDB məkanında birinci yerə layiq görüb, dünya miqyasında isə ikinci yerdəyik. Biz bu göstərişlərə görə ən inkişaf etmiş ölkələri qabaqlamışıq. Elektrik enerjisinin istehsalının və paylanması üçün əsas məqsədi onun müəssisəyə və vətəndaşa çatdırılmasıdır. Əlçatənliq bu deməkdir. Yeni ki, insanların, müəssisələrin enerjiyə əli çatır və bu əmsala görə biz dünyada ikinci yerdəyik. Bax, budur bizim gördüyümüz işlərin nəticəsi. Ancaq biz əldə edilmiş uğurlarla kifayətlənə bilmərik. Həm “Azərenerji”, həm də “Azərişiq” qarşısında çox böyük vəzifələr qoyulub. Əminəm ki, bu vəzifələr ardıcılıqla icra ediləcək və beləliklə, elektrik enerjisi ilə təminat daim yüksək səviyyədə olacaqdır.

Vüqar Əhmədov: Cənab Prezident, mənə göstərdiyiniz bu yüksək etimada görə Sizə dərin təşəkkürümü bildirirəm. Çalışacağam bu yüksək etimadı öz işlərimlə doğruldum.

Cənab Prezident, Sizin digər sahələrdə olduğu kimi, elektrotənzim sahəsində gördüyünüz işlər də hər kəsin gözü önündədir. Qeyd etdiyiniz kimi, dörd il bundan əvvəl yaradılan “Azərişiq” Səhmdar Cəmiyyəti Sizin sayənizdə irimiqyaslı işlər görmüşdür. Bu gün “Azərişiq” Səhmdar Cəmiyyəti istehlakçıları fasiləsiz elektrik enerjisi ilə 100 faiz təmin edir. Bu günədək 70-dən artıq 110 kilovoltluq və təqribən 300-dən çox 35 kilovoltluq yarımstansiya tikilmiş və ya əsaslı təmir edilmişdir. İndiyədək 1 milyon 200 mindən çox yeni sayğac quraşdırılmışdır ki, bu da itkilərin qarşısının alınmasında mühüm rol oynayıb. Şəbəkənin qoyuluş gücü 9 min meqavatamperdən 13 min meqavatamperə çatdırılıb. Baş verən qəzaların aradan qaldırılması üçün məsafədən idarə olunan dörd

avtomatik idarəetmə mərkəzi yaradılıb. Yığılma 95 faizə çatdırılıb, “Azərenerji”yə ödənişlər 100 faiz təmin edilib.

Hazırda 56 rayonun paylayıcı elektrik şəbəkəsi üzrə 13 min 500-dən artıq transformator məntəqəsinin yeni ilə əvəz olunması işləri davam etdirilir.

Prezident İlham Əliyev: Çox yaxşı. Bu sahədə doğrudan da çox işlər görülüb, o cümlədən vaxtilə böyük problemə çevrilən ödəməmələr məsələsi ilə bağlı. İndi bu problem mövcud deyil. Siz “Azərenerji”yə enerji pulunu 100 faiz ödəyirsiniz və yığılma da 95 faizdir, bu da hesab edirəm ki, yaxşı nəticədir.

Əlbəttə ki, gələcəkdə, xüsusilə ucqar dağ kəndlərində enerji təsərrüfatına da böyük diqqət göstərilməlidir. Çünki biz demək olar ki, bütün şəhərlərdə artıq yeni yarımstansiyaların, transformatorların quraşdırılması nəticəsində problemi həll etmişik, ancaq bəzi kəndlərdə dirəklər köhnədən qalıbdır. Mən o kəndlərdə olarkən görürəm ki, hələ də taxta dirəklər qalmaqdadır. Onları müasir dirəklərə dəyişdirmək üçün əlavə tədbirlər görülməlidir. Paylayıcı xətlər indi tamamilə yenilənibdir. Ona görə enerji təminatını indiki səviyyədə saxlamaq üçün əlbəttə ki, biz daim fəal olmalıyıq və o cümlədən “Azərişiq” daim bu işlərə diqqət yetirməlidir. Çünki bizim tələbatımız artır. Baxın, 2019-cu ildə qeyri-neft sənayemiz 14 faiz artıbdır. Deməli, əlavə enerji gücü lazımdır. Hesab edirəm ki, şəbəkəyə qoşulma bizdə yüksək səviyyədə təmin olunur. Bəzi ölkələrdə bu, böyük problemə çevrilir və açılan müəssisələr ümumi şəbəkəyə qoşula bilmir. Bizdə bu problem yoxdur. Ancaq tələbat artır, əhali artır və artacaq. İndi əhali 10 milyona çatıbdır. İllər keçdikcə bu, 11 milyona, 12 milyona çatacaq. Ona görə bizim şəbəkəməz buna hazır olmalıdır. Ona görə biz böyük vəsait ayırırıq ki, generasiya güclərini tamamilə təzələyək. Biz indi profitlə çalışırıq. Ancaq biz gərək generasiya güclərini daim elə vəziyyətdə saxlayaq ki, Azərbaycanda heç vaxt qıtlıq olmasın. Əlbəttə ki, enerji təsərrüfatını normal vəziyyətdə saxlamaq üçün bütün istisnalar qaydaları gərək yüksək səviyyədə təmin edilsin. 2018-ci ildə baş vermiş qəza böyük dərs olmalıdır. Bu qəzadan sonra görülmüş tədbirlər öz nəticəsini verməkdədir. Biz yarımstansiyaların dairəvi qaydada birləşdirilməsi nəticəsində özümüzü qəzalardan, qəzaların fəsadlarından qoruyuruq. Qəza hər bir ölkədə baş verə bilər. Ancaq əsas məsələ ondadır ki, bu qəzaların fəsadları hansısa müddət ərzində aradan qaldırılır. Bu dairəvi sistemi biz ona görə yaratmışıq ki, enerji təminatını qısa müddət ərzində təşkil edə bilək. Sizə uğurlar arzulayıram. Əminəm ki, siz bu yüksək etimadı doğruldacaqsınız.

## 20 Yanvar faciəsinin otuzuncu ildönümü ilə bağlı tədbirlər planı təsdiqlənib

**A**zərbaycan Respublikası Prezidentinin Administrasiyasının rəhbəri Samir Nuriyevin sərəncamı ilə "20 Yanvar faciəsinin otuzuncu ildönümü ilə bağlı tədbirlər planı" təsdiq edilib. AZƏRTAC xəbər verir ki, tədbirlər planı Azərbaycan Respublikası Prezidentinin 20 Yanvar faciəsinin otuzuncu ildönümü haqqında 2019-cu il 13 dekabr tarixli Sərəncamına əsasən hazırlanıb.

Plana əsasən respublikanın şəhər və rayonlarında, idarə və təşkilatlarda 20 Yanvar gününün Azərbaycanın suverenliyi, müstəqilliyi və ərazi bütövlüyü uğrunda mübarizənin rəmzi kimi qeyd olunması ilə bağlı tədbirlər, 20 Yanvar hadisələrinin mahiyyətini əks etdirən konfrans, toplantı və müəhazirələr təşkil ediləcək, mədəniyyət ocaqlarında faciəyə həsr olunmuş tamaşalar, bədii və sənədli filmlər nümayiş olunaçaq. 20 Yanvar faciəsinin otuzuncu ildönümü ilə bağlı tədbirlər kütləvi informasiya vasitələrində geniş işıqlandırılacaq.

Dünya ictimaiyyətinin diqqətini bu faciəyə yönəltmək məqsədilə Azərbaycanın xarici ölkələrdəki diplomatik nümayəndəlikləri və icmaları vasitəsilə müvafiq tədbirlərin keçirilməsi, dünyanın aparıcı kütləvi informasiya vasitələrində, eləcə də televiziya kanallarında və internet şəbəkələrində 20 Yanvar hadisələri barədə müxtəlif dillərdə materialların hazırlanması, nəşri və yayılmasının təmin olunması barədə müvafiq qurumlara tapşırıqlar verilib.



Tədbirlər planına əsasən, respublikanın bütün təhsil müəssisələrində faciəyə həsr edilmiş xüsusi dərslər keçiriləcək, 20 Yanvar şəhidlərinin ailələrinə humanitar yardımlar göstəriləcək, Şəhidlər xiyabanı ərazisində lazımi işlər aparılacaq, faciə qurbanlarının xatirələrində, eləcə də televiziya kanallarında və internet şəbəkələrində 20 Yanvar hadisələri barədə müxtəlif dillərdə materialların hazırlanması, nəşri və yayılmasının təmin olunması barədə müvafiq qurumlara tapşırıqlar verilib.

Tədbirlər planına əsasən, respublikanın bütün təhsil müəssisələrində faciəyə həsr edilmiş xüsusi dərslər keçiriləcək, 20 Yanvar şəhidlərinin ailələrinə humanitar yardımlar göstəriləcək, Şəhidlər xiyabanı ərazisində lazımi işlər aparılacaq, faciə qurbanlarının xatirələrində, eləcə də televiziya kanallarında və internet şəbəkələrində 20 Yanvar hadisələri barədə müxtəlif dillərdə materialların hazırlanması, nəşri və yayılmasının təmin olunması barədə müvafiq qurumlara tapşırıqlar verilib.

sinə həsr olunan dini mərasimlər təşkil ediləcək. Bundan başqa, paytaxt ictimaiyyətinin yanvarın 20-də Şəhidlər xiyabanına ziyarətinin təşkili, saat 12:00-da bütün ölkə ərazisində şəhidlərin xatirəsinin bir dəqiqəlik sükutla yad edilməsi, respublikanın şəhər və rayonlarında, kənd və qəsəbələrində 20 Yanvar faciəsinin otuzuncu ildönümü ilə əlaqədar hüzn əlaməti olaraq Azərbaycanın dövlət bayraqlarının en-dirilməsi və digər tədbirlər planlaşdırılır.

## Azərbaycan nümayəndə heyəti Türkiyə Milli İstihbarat Təşkilatının yeni inzibati binasının açılışında iştirak edib

**Y**anvarın 6-da Ankarada Türkiyə Respublikasının Milli İstihbarat Təşkilatının (MİT) Mərkəzi Aparatının "Qala" yeni inzibati binasının təntənəli açılışı olub.

Azərbaycan Respublikası Dövlət Təhlükəsizliyi Xidmətinin (DTX) ictimai əlaqələr şöbəsinin AZƏRTAC-a bildirdikləri ki, Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin tapşırığı, MİT-in rəhbəri Hakan Fidanın dəvəti ilə DTX-nin rəisi general-leytenant Əli Nağıyevin və Xarici Kəşfiyyat Xidmətinin rəisi general-leytenant Orxan Sultanovun rəhbərlik etdikləri nümayəndə heyətləri də təntənəli mərasimdə iştirak ediblər.

Türkiyə Respublikasının Prezidenti Rəcəb Tayyib Ərdoğan tədbirdə çıxış edərək qardaş ölkənin xüsusi xidmət orqanlarının keçdiyi tarixi yola nəzər salıb, hazırda MİT-in qarşısında duran mühüm vəzifələrdən, eləcə də Türkiyənin maraqlarının və təhlükəsizliyinin



etibarlı təmin olunması istiqamətində görülən işlərdən danışıb. Dövlət başçısı "Qala"nın istifadəyə verilməsi münasibətilə Milli İstihbarat Təşkilatının əməkdaşlarını təbrik edib, onlara gələcək fəaliyyətlərində uğurlar arzulayıb.

Yeni binanın açılışını bildiren rəmzi lentin kəsilməsi mərasimində Türkiyə Respublikasının ali dövlət rəhbərliyi, hökumət üzvləri və digər rəsmi şəxslərlə yanaşı, general-leytenant Əli Nağıyev və general-leytenant Orxan Sultanov da iştirak ediblər.

Tədbirdə Türkiyə Respublikasının Prezidenti Rəcəb Tayyib Ərdoğan Azərbaycan Respublikasının Dövlət Təhlükəsizliyi Xidmətinin və Xarici Kəşfiyyat Xidmətinin təmsilçiləri ilə görüşüb. Azərbaycan nümayəndə heyətlərinin rəhbərləri dövlətimizin başçısı İlham Əliyevin Türkiyə Respublikasının Prezidentinə səmimi salamlarını və təbrikini, eləcə də dost və qardaş ölkəyə milli təhlükəsizliyinin hərtərəfli təmin olunması işində yeni-yeni uğurlar arzulayıblar. Türkiyə Respublikasının Prezidenti Rəcəb Tayyib Ərdoğan da Azərbaycan Respublikasının Prezidenti İlham Əliyevə səmimi salamlarını yetirib, təbrikə və xoş dileklərə görə təşəkkürünü bildirib.

## Əli Əhmədov: "Yeni Azərbaycan Partiyasının parlament seçkilərində növbəti dəfə qələbə qazanacağına inanıram"

**"A**zərbaycan Respublikasının Milli Məclisinə seçkilərdə iştirak etmək üçün Yeni Azərbaycan Partiyası tərəfindən irəli sürülən 123 namizəd Dairə Seçki Komissiyalarında rəsmi qeydiyyatla alınblar. Yeni Azərbaycan Partiyası parlament seçkilərində partiya kimi iştirak etmək hüququ qazanıb." Bu fikirləri Azərbaycan Respublikası Baş nazirinin müavini, Yeni Azərbaycan Partiyasının Sədr müavini - icra katibi Əli Əhmədov öz rəsmi facebook səhifəsində paylaşılıb.



Əli Əhmədov qeyd edib ki, seçki prosesində iştirak etmək məqsədi ilə DSK-lara müraciət edənlərin sayı 2000 nəfərdən artıqdır. "Deməli, 9 fevral seçkilərinə böyük maraqla və çoxlu sayda namizədlərin irəli sürülməsi, qeydiyyatla alınması seçki prosesinin tam demokratik mühitdə həyata keçirilməsindən xəbər verir. Reallıq radikal müxalifətin iddia və yalan təbliğatının əksini göstərir.

Partiyamızın fevral ayının 9-da növbəti qələbə qazanacağına inanıram, namizədlərimizə uğurlar diləyirəm."

## ATƏT DTİHB Azərbaycanda parlament seçkilərini müşahidə missiyasına başlayıb



**A**TƏT-in Demokratik Təsisatlar və İnsan Haqları Bürosu (DTİHB) Azərbaycanda parlament seçkilərini müşahidə missiyasına başlayıb. AZƏRTAC xəbər verir ki, ATƏT DTİHB-nin seçki müşahidə missiyasının rəhbəri səfir Piter Teyler bununla əlaqədar yanvarın 7-də Bakıda mətbuat konfransı keçirib.

Piter Teyler bildirdi ki, ATƏT DTİHB-nin müşahidə missiyası fevralın 9-da Azərbaycanda keçiriləcək parlament seçkiləri ilə əlaqədar hökumətin müraciəti əsasında bu ölkəyə gəlib. Azərbaycan ATƏT-ə üzv ölkə kimi rəsmi olaraq Demokratik Təsisatlar və İnsan Haqları Bürosuna müraciət göndərərək ki, seçkilərdə müşahidə aparsın. Bu müraciətə əsasən, missiya dekabrın ortalarında seçki mühitini dəyərləndirmək üçün Azərbaycana gəlib. Seçkiləri müşahidə missiyasına əsas heyətdən əlavə uzunmüddətli və qısamüddətli müşahidəçilər də cəlb olunacaq. "ATƏT DTİHB artıq 11-ci dəfədir ki, Azərbaycanda müşahidə aparacaq. İndiyə qədər Azərbaycanda seçki prosesində iştirak edən qurumlarla konstruktiv əməkdaşlıq etmişik və ümidvarıq ki, bu dəfə də konstruktiv mühitdə əməkdaşlıq edəcəyik", - deyərək əlavə edib. Diqqətə çatdırılıb ki, missiyaya 30 uzunmüddətli, 350 qısamüddətli müşahidəçi cəlb olunacaq.

## Bakıda "Just Jazz" adlı möhtəşəm caz gecəsi təşkil ediləcək

**Y**anvarın 14-də Heydər Əliyev Sarayında "Just Jazz" adlı möhtəşəm caz gecəsi keçiriləcək.

AZƏRTAC xəbər verir ki, gecədə Əməkdar artistlər Şəhriyar İmanov və Vüsal İskəndərzadənin (tarzən) rəhbərliyi ilə Shur Trio kollektivi, Coffee Band, Nicat Aslanov, Tural Rafael, Nərimin Məmmədli, Aytən Orucəliyeva, Suada Hacıadə və Ləman Abbaszadə iştirak edəcəklər. Biletləri Heydər Əliyev Sarayının kassasından, şəhərin kassalarından, www.iticket.az saytından onlayn və "ASAN xidmət" mərkəzlərindən, "Gənclik" və "28 Mall" ticarət mərkəzlərindəki kassalardan əldə etmək olar.



## Azərbaycan ilk onluqda

**B**öyük Britaniyanın az pul və minimal rahatlıqla səyahət etmək istəyən müstəqil turistlər, yəni Bekperlər Cəmiyyətinin müxəssisləri macərə turizminin inkişafı üçün ən böyük potensiala sahib olan ölkələrin reytingini tərtib ediblər. SİA "Lonely Planet"ə istinadən xəbər verir ki, Azərbaycanın adı siyahıda top onluğa daxil olub.

Ekspertlər reytingdə lider kimi Əlcəzairi layiq biliblər. Siyahıda Səudiyyə Ərəbistanı, Pakistan və İran - müvafiq olaraq ikinci, üçüncü və dördüncü yerləri bölüşür. Orta Asiya dövlətlərindən - Qazaxıstan beşinci yerə, Özbəkistan isə altıncı yere layiq görülüb. Bosniya və Herseqovina yeddinci, Rusiya isə siyahıda səkkizinci yerdədir. Doqquzuncu yerdə olmaqla Efiopiya da ilk onluğa daxil olub.

**İnam Hacıyev**





## Leyla Əliyevanın təşəbbüsü ilə RAGB könüllüləri uşaqlar üçün Yeni il aksiyası təşkil ediblər



**R**usiyanın Azərbaycanlı Gənclər Birliyinin sədri (RAGB) Leyla Əliyevanın təşəbbüsü ilə Moskvada, Qorki adına parkda uşaqlar üçün "AMORKIDS" adlı ənənəvi Yeni il aksiyası təşkil edilib.

AZƏRTAC xəbər verir ki, parka gələnləri Şaxta Baba qarşılayıb. O, qonaqlara əsl Yeni il şənliyi təşkil edib və onlara hədiyyələr bağışlayıb. Uşaqlar sevinc hissi ilə müsabiqələrdə və oyunlarda iştirak ediblər, çalıb oynayıblar, mahnı və şeir oxuyublar, tapmacalara cavab tapıblar və dövrə vurublar.

## Bakı Dövlət Universiteti bir əsrlik tarixi yolda

**B**u gün ölkəmizdə milli-mənəvi dəyərlərə, elmə, təhsilə dövlət tərəfindən daimi diqqət və qayğısı göstərilir. Azərbaycan Respublikasının Prezidenti İlham Əliyev tərəfindən "Bakı Dövlət Universitetinin 100 illik yubileyinin keçirilməsi haqqında" Sərəncamı elmə və təhsilimizə olan diqqətin bariz nümunəsidir. Bu tarixi Sərəncamın Azərbaycanın elm və təhsil tarixinin araşdırılmasında, bu elmi-təhsil ocağının ölkəmizin intellektual potensialının inkişafında, həmçinin elm, təhsil və mədəniyyətimizin tərəqqisi yolunda xidmətlərinin müstəqil milli-dövlətçilik düşüncəsi kontekstində yenidən dəyərləndirilməsində, bu elmi-təhsil məbədinin zəngin tarixi-mədəni irsinin dərinədən öyrənilməsində müstəsna rolu vardır.

Noyabrın 26-da Bakı Dövlət Universitetinin 100 illik yubileyi münasibətilə keçirilən mərasimdə, Azərbaycan Respublikasının Prezidenti İlham Əliyev çıxışında bildirdiyi kimi, Bakı Dövlət Universiteti 100 il ərzində Azərbaycanın hər tərəfli inkişafına böyük töhfələr vermişdir.

Qeyd edək ki, Bakı Dövlət Universiteti müsəlman Şərqiyyənin yeni tipli ilk ali təhsil müəssisəsi kimi, Azərbaycan Xalq Cümhuriyyətinin yadigarıdır. Vətənpərvər ziyalıların, elm, təhsil və mədəniyyət fədailərinin milli təəssübkeşliyi, əzmkarlığı və mübarizəsi sayəsində 1919-cu ildə həyata vəsiqə qazanan Bakı Dövlət Universiteti ötən 100 ildə xalqımızın həyatında müstəsna rol oynamışdır. Bu bir əsrlik tarix xalqımızın tarixinə yazılmış ən dolğun və zəngin səhifələrdəndir.

Yarandığı ilk illərdə Bakı Dövlət Universitetinin əsas məqsədi Azərbaycanda maarifçiliyin və səhiyyənin inkişaf etdirilməsi olmuşdur. Sonralar isə bütün fəaliyyəti dövründə Bakı Dövlət Universiteti xalqın milli şüurunun, milli özünüdərkinin yetkinləşməsi, elm və təhsilin inkişafı və azərbaycançılıq ideologiyasının formalaşmasında əvəzsiz rol oynamışdır. Universitetin kadr potensialı və elmi bazası əsasında sonralar bir sıra ali təhsil müəssisələri və Azərbaycan Milli Elmlər Akademiyası yaradılmışdır.

Elm və təhsil sahəsində çoxşaxəli fəaliyyəti ilə seçilən Bakı Dövlət Universiteti ictimai həyatın, elm və texnologiyanın, demək olar ki, bütün sahələrində kadr hazırlığı və elmi tədqiqatlar aparan ali təhsil ocağıdır. Azərbaycanın ən tanınmış ziyalıları, ictimai-siyasi fikrin formalaşmasında misilsiz rolu olan görkəmli şəxsiyyətlərin əksəriyyəti bu universitetdə təhsil alıb, dünya elminə əvəzsiz töhfələr vermiş alimlərin böyük əksəriyyəti burada fəaliyyət göstərmişdir. Bu gün də BDU, ölkənin ilk və ən qabaqcıl universiteti kimi, özünün tarixi simasını, müsbət ənənələrini, elmi potensialını, cəmiyyətdəki yüksək nüfuzunu qoruyub saxlayır. Bir əsrlik tarixində universitetin 7 dəfə yubileyi keçirilib ki, onun da dördü - 50, 60, 75, 80 illik yubileylər, bilavasitə Ulu Öndər Heydər Əliyevin təşəbbüsü və sərəncamları əsasında qeyd olunub.

Təbii ki, Ulu Öndər Heydər Əliyev təhsil sahəsində çox böyük diqqət göstərirdi.

Universitet hər il böyük müşavirələr keçirir, Azərbaycan gənclərinin Sovet İttifaqının aparıcı ali məktəblərində oxuması üçün böyük səylər göstərmişdi və bu, unikal xarakter daşıyırdı" deyən Prezident İlham Əliyev hər il, təqribən, 800-ə yaxın Azərbaycan gəncinin Bakıda imtahanlar verməklə, Sovet İttifaqının Moskva, Leningrad və digər böyük şəhərlərindəki aparıcı ali məktəblərinə ezam edildiyini diqqətə çatdırıb: "Bələliklə, Azərbaycanın gələcəyi üçün güclü kadr potensialı yaradılırdı. Məhz bu kadr potensialı, o cümlədən, bu gün ölkəmizin, müstəqil dövlətin uğurlu inkişafını təmin edir. Həmçinin, o illərdə yüksək təhsil almış kadrlar bu gün Azərbaycanı ləyaqətlə təmsil edirlər".

Əsası Ümummilli Lider Heydər Əliyev tərəfindən qoyulan və bu gün uğurla davam etdirilən siyasətin prioritet istiqamətləri ki-



mi ölkəmizdə elm və təhsil sahəsinə, o cümlədən, Bakı Dövlət Universitetinə göstərilən daimi diqqət və qayğı nəticəsində, universitet ötən əsrin 70-ci illərindən başlayaraq, öz intibah dövrünü yaşayır. Yüz il bundan əvvəl cəmi 2 fakültə - 44 nəfərlik professor-müəllim heyəti və 1094 tələbə ilə fəaliyyətə başlayan universitetdə bu gün 16 fakültə, 121 kafedra, 2 elmi-tədqiqat institutu, 3 elmi-tədqiqat mərkəzi, 30-dan çox elmi-tədqiqat və tədris laboratoriyası, Qazax filialı, "Gənc istedadlar" Liseyi, 2 tədris-təcrübə bazası fəaliyyət göstərir. Universitetdə ali təhsilin bütün səviyyələrində 24 mindən çox tələbə təhsil alır. Tədris Azərbaycan, rus, ingilis və qismən, alman dillərində aparılır. Üç mindən çox əməkdaş, o cümlədən, 1500 nəfərə qədər professor-müəllim heyəti və elmi işçi çalışır. Onlardan 17 nəfər Azərbaycan Milli Elmlər Akademiyasının həqiqi və müxbir üzvü, 300 nəfərə qədər elmlər doktoru, professor, 1000 nəfərə qədər fəlsəfə doktoru və dosentdir.

Bu gün Bakı Dövlət Universiteti bir əsrlik fəaliyyətinə uğurla yekun vuraraq, yeni 100 illiyə qədəm qoyur. Öz missiyasına uyğun olaraq, BDU növbəti 100 illikdə də beynəlxalq və milli əmək bazarı üçün rəqabətə davamlı, vətənpərvərlik ruhunda tərbiyə edilmiş yüksək ixtisaslı mütəxəssislər hazırlayacaq, ölkəmizin daim yüksələn xətlə inkişafına dəyərli töhfələr verəcəkdir.

Elm və təhsil sahəsində çoxşaxəli fəaliyyəti ilə seçilən Bakı Dövlət Universiteti ictimai həyatın, elm və texnologiyanın, demək olar ki, bütün sahələrində kadr hazırlığı və elmi tədqiqatlar aparan ali təhsil ocağıdır. Bu gün də BDU ölkənin ilk və ən qabaqcıl universiteti kimi özünün tarixi simasını, müsbət ənənələrini, elmi potensialını, cəmiyyətdəki yüksək nüfuzunu qoruyub saxlayır.

**Nəzakət ƏLƏDDİNQIZI**

8 yanvar 2020-ci il

**C**ənab İlham Əliyev 2003-cü ildə prezident seçilərkən, Azərbaycan həlli müşkül görünən bir sıra problemlərlə üz-üzə idi. İşsizlik, məcburi köçkünlərin mənzil-məişət problemləri bölgələrin inkişafdan geri qalması, əhəlinin sosial vəziyyəti ciddi narahatlıq doğururdu.

Prezident İlham Əliyevin ilk vədi bu oldu: ölkədə yüz minlərlə yeni iş yeri yaradılacaq. Ötən illər ərzində, 2 milyona yaxın iş yeri yaradıldı. İşsizlik səviyyəsi 40 faizdən 5 faizə endi. Ölkə başçısı Azərbaycanda bir dəne də olsun çadır düşərgəsi qalmayacağını demişdi. Çox keçmədən axırıncı çadır düşərgəsi ləğv olundu. Xüsusilə, son 16 il ərzində, qaçqın və məcburi köçkünlər üçün respublikanın 30-dan artıq şəhər və rayonunda bütün sosial-texniki infrastruktura malik 102 müasir qəsəbə salınıb ki, bunun da 3-ü ötən il istifadəyə verilib. Ötən il 5800 köçkün ailəsi üçün fərdi evlər, mənzillər tikilib və təqdim olunub. Bununla bərabər, şəhid ailələrinə və Qarabağ müharibəsi əlillərinə 620-dən çox mənzil verilib.

Bu, Prezident İlham Əliyevin qaçqın və məcburi köçkünlərə diqqət və qayğısının reallığıdır. Ölkə Prezidentinin rəhbərliyi altında hər il bu istiqamətdə müvafiq addımlar atılır, qaçqın və məcburi köçkünlər, Qarabağ əlilləri, ailə qayğısından məhrum olmuş gənclər və digər bu kateqoriyadan olan vətəndaşların problemləri öz həllini tapır.

Son 16 il ərzində, ölkə Prezidenti İlham Əliyevin şəhid ailələrinin, Qarabağ əlillərinin, məcburi köçkünlərin, hərbiçilərin sosial problemlərinin həlli istiqamətində uğurlu addımlar atılıb. Təsədüfi deyil ki, iqtisadi inkişaf tempinə görə dünyanın gündəmində olan Azərbaycan, həm də sosial dövlət kimi xarakterizə olunur. Bu, o deməkdir ki, dövlət siyasətinin bütün istiqamətlərinin və sahələrinin mərkəzində, məhz Azərbaycan vətəndaşı dayanır. Azərbaycan Prezidenti İlham Əliyevin qeyd etdiyi kimi, dövlət qayğısına ehtiyacı olan bütün vətəndaşlar dövlət tərəfindən dəstəklənir.

## Milyonların rifahına xidmət edən sosial islahatlar

Təbii ki, ildən-ile daha geniş miqyas alan, milyonların rifahına xidmət edən sosial islahatların əsasında ölkənin iqtisadi qüdrəti və dinamik inkişafı dayanır. Bu işləri görmək üçün iqtisadi güc olmalıdır. Yuxarıda bəzi xarakterik faktları xatırladıq. Deyilənlərə daha nəyi əlavə etmək olar? Belə ki, 2019-cu ildə ölkə üzrə ümumi daxili məhsul artıb ki, Azərbaycan sənayenin qeyri-neft sektorunda artımla dünya rekorduna imza atması və ölkəmizlə bağlı müsbət proqnozlar vətəndaşlarımızın gələcəyə daha nikbin nəzərlərlə baxmasına əsas verməklə yanaşı, sözsüz ki, Prezidentin reytinginə də bir-başa təsir göstərir.

Vaxtilə banklardan kredit götürən on minlərlə vətəndaş devalvasiya nəticəsində, ciddi çətinliyə düşmüşdü. Problemlərlə bağlı məsələ Prezident İlham Əliyevin 2019-cu il 28 fevral tarixli Fərmanı ilə birdəfəlik həllini tapdı. 800 mindən çox insanın narahatlığına bir gündə son qoyuldu. Prezidentin vurğuladığı kimi, bu Fərmanın dünyada analoqu yoxdur: "Dövlət bir daha göstərdi ki, vətəndaşının yanındadır. Ciddi devalvasiyadan əziyyət çəkən ölkələrin sayı kifayət qədər çoxdur və bizdən də dərin devalvasiyaya uğramış ölkələr vardır. Ancaq heç bir ölkədə bu dərəcədə sosialyönümlü və vətəndaşın marağını güdən addım olmamışdır". İllərdən bəri yığılıb qalmış daha bir problem dövlət başçısının fevralın 19-da imzaladığı "Bəzi çoxmənzilli binaların istismarına icazə verilməsinin sadələşdirilməsi haqqında" Fərmanla həllini tapdı. Bu sənəddən istismarına icazə verilməmiş yaşayış binalarında mənzil alan 340-400 minədək insan faydalanacaq.

# Güclü iqtisadi potensial və inqilabi islahatlar

Prezident İlham Əliyev verdiyi vədləri qətiyyətlə və istənilən şəraitdə yerinə yetirir



## Son 16 ildə Azərbaycanın siması və dörd Dövlət Proqramı

Prezident İlham Əliyevin Azərbaycana rəhbərlik etdiyi son 16 ildə paytaxt Bakı ilə yanaşı, bölgələrimizin siması da tanınmaz dərəcədə dəyişib. Bu dövrdə regionların sosial-iqtisadi inkişafına dair üç Dövlət Proqramı uğurla icra olunub, dördüncü proqram qəbul edilib. Prezidentin bölgələrə ənənəvi səfərləri daha da intensivləşib: son bir ildə 28 səfər. Bunlar adi səfərlər deyil və mühüm infrastruktur obyektlərinin, yeni sənaye müəssisələrinin, aqrar istehsalat komplekslərinin açılışı ilə müşayiət olunur. Ölkədə abadlaşma ilə yanaşı, sosial problemlərin də həlli bir daha ölkə Prezidentinin verilən vədlərinin uğurlu nəticələridir. Ən böyük şirkətlərin hesabatları da bunu bir daha təsdiqləyir. Davos Dünya İqtisadi Forumunun hesablamaclarına əsasən, yol infrastrukturunun keyfiyyəti baxımından Azərbaycan dünyada 34-cü yerdədir və inkişaf etmiş bir çox ölkələri qabaqlayır. "Opinion Way" şirkətinin sorğusunda qoyulan "İlham Əliyevin qəbul etdiyi regionların sosial-iqtisadi inkişafı proqramı və hökumətin bölgələrdə həyata keçirdiyi fəaliyyət nəticəsində, sizcə, regionlar inkişaf edibmi?" sualına respondentlərin 93 faizindən çoxunun müsbət cavab verməsi bu inkişaf fonunda tam təbii görünür: bölgə insanı həyatın yaxşılaşmağına doğru dəyişdiyini hər addımda hiss edir və bunu qiymətləndirir.

Prezident regionlara hər bir səfəri zamanı mövcud problemlərlə şəxsən maraqlanır, ictimaiyyət nümayəndələri və sadə insanlarla birbaşa ünsiyyətdə olur, onları düşündürən məsələlərin həllinə dair yerində tapşırıqlar verir. Bu səfərlərin və əhali ilə görüş-

lərin nəticəsi olaraq, regionların sosial-iqtisadi vəziyyətinin yaxşılaşdırılmasına yönəlməli çoxsaylı sərəncamlar imzalanıb, yeni infrastruktur layihələrinin icrasına, şəhər və kəndlərin abadlaşdırılmasına külli miqdarda vəsait yönəldilib. Göründüyü kimi, regionlara səfərlərin faydalılıq əmsalı yetərincə yüksəkdir və sorğu iştirakçılarının 90,4 faizi bununla bağlı sualı müsbət cavablandırıb.

## "Əsl siyasət konkret və real iş görməkdən ibarətdir"

"Əsl siyasət konkret və real iş görməkdən ibarətdir" deyən dövlət başçısının ötən illərdə qəbul etdiyi fundamental qərarlar, imzaladığı sərəncamlar Cənab Prezidentin dəim xalqın mənafeyindən çıxış etdiyini, habelə, verdiyi vədlərin sırf əməli fəaliyyətə, pragmatizmə söykəndiyini, gerçəkliyə adekvat olduğunu göstərmişdir.

Bəli, məhz bugünkü uğurlar əsil siyasətin, görülən real işlərin məntiqi nəticəsidir ki, yola salacağımız 2019-cu ilin son günlərində Azərbaycan inkişaf etmiş dünya ölkələri sırasında 45-ci yerdə oldu. "Bizim hamımızın vəzifəmizdir ki, ölkədə bu siyasəti davam etdirək, əldə olunan uğurları artıraraq və hərtərəfli inkişaf üçün böyük imkanlardan istifadə edərək, qoyulmuş bu gözəl təməl üzərində müasir Azərbaycan yaradaq" deyən Prezident İlham Əliyev imzaladığı məqsədyönlü fərman və sərəncamlarla, qəbul etdiyi pragmatik qərarlarla, habelə, obyektiv reallıqdan irəli gələn addımları ilə ölkəmizin dinamik yüksəlişini təmin etmiş, həyata keçirdiyi islahatlarla inkişaf mexanizminin daha da çevikliyini və işləkliyini nail olmuşdur.

Xüsusi olaraq, vurğulamaq lazımdır ki, Azərbaycan Respublikasının Prezidenti İl-

ham Əliyev dekabrın 23-də yerli jurnalistlərə ilin yekunları ilə bağlı geniş müsahibəsində də 2019-cu il ərzində beynəlxalq münasibətlər sistemində regional və global miqyasda Azərbaycanın atdığı addımlar və əldə edilən diplomatik nəticələrdən danışaraq, yola salacağımız cari ilin ölkəmiz üçün uğurlu il olduğunu bildirib.

## "Müstəqillik və inkişaf yolu ilə gedəcəyik və bizi bu yoldan heç bir qüvvə döndərə bilməz"

Azərbaycan Prezidenti İlham Əliyev yerli jurnalistlərə ilin yekunları ilə bağlı geniş müsahibəsində jurnalistlərin dövlətin ümumi işlərində çox böyük töhfə verdiyini deyib: "Sizə uğurlar arzulayıram. Mən sizin fəaliyyətinizi izləyirəm, televiziyalarda görürəm. Siz ümumi işimizə çox böyük töhfə verirsiniz".

Dövlət başçısı bildirib: "Müasir, gənc insanlar kimi, hesab edirəm ki, bugünkü Azərbaycan mediasını təcəssüm etdirirsiniz və təcəssüm etdirməlisiniz. Fərsətdən istifadə edərək sizə və bütün Azərbaycan xalqına yeni uğurlar arzulayıram. Qarşıdan Dünya Azərbaycanlılarının Həmrəyliyi Günü gəlir. Bu münasibətlə və Yeni il münasibətilə bütün Azərbaycan xalqını təbrik edirəm. Əminəm ki, ölkəmiz bundan sonra da müstəqillik və inkişaf yolu ilə gedəcək və bizi bu yoldan heç bir qüvvə döndərə bilməz".

Göründüyü kimi, bütün bunlar, bir daha onu təsdiqləyir ki, xalqımız Möhtərəm Prezidentimiz İlham Əliyevin rəhbərliyi altında bundan sonra da daha böyük nailiyyətlərə imza atacaqdır.

**RƏFİQƏ KAMALQIZI**

## Rusiya Yəhudi Kongresinin vitse-prezidenti: "İsraildə Azərbaycan evi" qədim Akkonun ayrılmaz hissəsi və müasir rəmzi olacaq

**B**u günlərdə Moskvada Dağ Yəhudilərinin "STMEQI" Beynəlxalq Xeyriyyə Fondunun ofisində Rusiya Yəhudi Kongresinin vitse-prezidenti, Fondun prezidenti German Zaxaryayev ilə İsrailin Akko şəhərinin meri Şimon Lankri, "Əslən Azərbaycandan olan dağ yəhudilərinin əlaqələndirmə mərkəzi"nin və "İsraildə Azərbaycan evi"nin rəhbəri Şirin Nexamiya Mixaeli, İsrailin boks komandasının baş məşqçisi Valeri İlyayev və beynəlxalq münasibətlər sahəsində tanınmış israili ekspert, Bakı Beynəlxalq Multikulturalizm Mərkəzinin İsraildəki nümayəndəliyinin və "İsraildə Azərbaycan evi"nin icraçı direktoru Arye Qut arasında görüş olub.

AZƏRTAC xəbər verir ki, tərəflər görüşdə əməkdaşlıq və tərəfdaşlığın perspektivlərini, Akkoda Azərbaycan dağ yəhudiləri icmasının vəziyyətini və İsrailin Akko şəhərində yerləşən "İsraildə Azərbaycan evi"nin ikinci mərtəbəsinin rəsmi təmələlənmə məsələsini müzakirə ediblər.

Akko şəhərinin meri Şimon Lankrinin sözlərinə görə, Azərbaycan dağ yəhudilərinin irsinin öyrənilməsi üzrə Əlaqələndirmə Mərkəzinin birinci mərtəbəsi 2016-cı ilin mart ayında istifadəyə verilib. Akko şəhərinin meri deyib: "Birinci mərtəbənin tikintisinin ümumi büdcəsi 1 milyon dollar olub. Mən çox fəxr edirəm ki, İsrail Dövlətindəki çoxsaylı Azərbaycan icmalarından biri məhz Akko şəhərində yaşayır. Bir neçə il bundan əvvəl mən gözəl Azərbaycanda səfərdə oldum və bu ölkəyə vuruldum. Azərbaycanda olarkən yəqin etdim ki, orada heç vaxt antisemitizm olmayıb, yəhudilər bu ölkədə özlerini heç vaxt qərib hiss etməyiblər. Azərbaycanda yəhudilərə bu cür səmimi və mehriban münasibət tarixi faktıdır, bu fakt məni ruhlandırır. Bu gün Azərbaycan sivilizasiyalararası və dinlərarası dialoqun həqiqi nümunəsi və əsl platformasıdır. Mən Azərbaycanın Quba rayonundakı məşhur Qırmızı Qəsəbədə də oldum və bir daha inanıram ki, Qırmızı Qəsəbə dünyada İsraildən sonra yəhudilərin yığcam şəkildə yaşadığı yeganə unikal məkan, Azərbaycanın fəxridir".

Rusiya Yəhudi Kongresinin vitse-prezidenti, Dağ Yəhudilərinin "STMEQI" Beynəlxalq Xeyriyyə Fondunun prezidenti German Zaxaryayev fikrincə, əslən Azərbaycandan olan yəhudilər harada yaşamalarından asılı olmayaraq həmişə öz vətənləri Azərbaycan ilə fəxr edir və Azərbaycandan gedəndən sonra Azərbaycan dilini unutmur, ortağ ənənələri və dəyərləri qoruyub saxlayırlar. German Zaxaryayev deyib: "Qədim Azərbaycan torpağında tarixən İslam və iudaizm, atəşpərəstlik və xristianlıq mövcud olub. Bu diyarda tolerantlıq və dini dözümlülük istəyi bu gün də inanılmaz dərəcədə güclüdür. Yəhudilərin və azərbaycanlıların yanaşı yaşadığı tarix ərzində onların münasibətlərinin pisləşməsi və ya gərginləşməsi halla-



rı tapmaq mümkün deyil. Yəhudilər Azərbaycanda istədiklərinə nail ola biliblər və bu gün də belədir. Bu fikri təsdiq edən nümunələr çoxdur. Azərbaycan yəhudiləri arasında nüfuzlu peşələrin nümayəndələri - həkimlər, hüquqşünaslar, jurnalistlər, müəllimlər, iri dövlət müəssisələrinin rəhbərləri olublar. Bütün bunlar azərbaycanlıların yəhudilərə səmimi və mehriban münasibətini bir daha təsdiq edir. Mən bu faktı əsas götürərək və dostlarım, həmməsəmləklərim, o cümlədən Akko şəhərinin meri Şimon Lankri, "Əslən Azərbaycandan olan dağ yəhudilərinin Əlaqələndirmə Mərkəzi"nin və "İsraildə Azərbaycan Evi"nin rəhbəri Şirin Nexamiya Mixaeli, İsrailin boks komandasının baş məşqçisi Valeri İlyayev və beynəlxalq münasibətlər sahəsində tanınmış israili ekspert, Bakı Beynəlxalq Multikulturalizm Mərkəzinin İsraildəki nümayəndəliyinin və "İsraildə Azərbaycan Evi"nin icraçı direktoru Arye Qut ilə məsləhətləşərək İsraildə Azərbaycan evinin ikinci mərtəbəsinin təmələlənmə mərasimində və onun tikintisində iştirak etməyi qəti qərara aldım. Əslən Azərbaycandan olan mən və dostum, Akko şəhərinin meri Şimon Lankri əlimizdən gələni edəcəyik ki, "İsraildə Azərbaycan Evi" qədim və multikultural Akko şəhərinin ayrılmaz hissəsi və müasir rəmzi olsun".

"Əslən Azərbaycandan olan dağ yəhudilərinin Əlaqələndirmə Mərkəzi"nin və "İsraildə Azərbaycan Evi"nin rəhbəri Şirin Nexamiya Mixaeli German Zaxaryayevə mer Şimon Lankri ilə görüşmək və "İsraildə Azərbaycan Evi"nin yaradılması perspektivlərini müzakirə etmək təşəbbüsünə görə təşəkkürünü bildirib. Bu, əslən Azərbaycandan olanların icmasının həqiqi və real əlaqələndirmə mərkəzi olacaq. Şirin Nexamiya Mixaeli deyib: "Biz, əslən Azərbaycandan olan yəhudilər və azərbaycanlılar doğma Azərbaycanı heç vaxt unutmamışıq və unutmuşuq. "İsraildə Azərbaycan Evi" ardıcıl fəaliyyət göstərəcək və Azərbaycanın tarixinin, dilinin, mədəniyyətinin, milli və mənəvi dəyərlərinin populyarlaşdırılmasına hərtərəfli kömək göstərəcək".

Bakı Beynəlxalq Multikulturalizm Mərkəzinin İsraildəki nümayəndəliyinin və "İsraildə Azərbaycan Evi"nin ic-

raçı direktoru Arye Qut vurğulayıb ki, Avrasiya ərazisində heç bir ölkə İsrail Dövləti ilə Azərbaycan Respublikası kimi sıx və səmimi münasibət qurmayıb. Arye Qut vurğulayıb: "Bu münasibətlər müsəlman ölkəsi ilə İsrailin əməkdaşlığının gözəl modeli ola bilər. Azərbaycan rəhbərliyi ölkənin yəhudi icmasının ənənələrinə və həyatına dünyada misli görünməmiş dərəcədə qayğıkeş münasibət bəsləyir. Bir neçə il bundan əvvəl məhz Prezident İlham Əliyevin himayəsi ilə Bakının mərkəzində yeni sinaqoqlar və Cənubi Qafqazda ən böyük yəhudi təhsil mərkəzi inşa edildi. 2019-cu il noyabrın axırlarında Bakıda Azərbaycanın Milli Qəhrəmanı, Azərbaycanın ərazi bütövlüyü və müstəqilliyi uğrunda düşmüş dağ yəhudisi Albert Aqarunova abidə qoyuldu. Azərbaycan rəhbərliyi Bakıda Yəhudi Mədəniyyət Mərkəzinin yaradılması barədə qərar qəbul edib. Hazırda məhz Azərbaycanda, məşhur Qırmızı Qəsəbədə dünyada ilk dağ yəhudiləri muzeyi tikilir. Keçən həftə əslən Azərbaycandan olan dağ yəhudiləri - Qod Nisanov, Zarax İliyev və dostumuz German Zaxaryayev Moskvada dağ yəhudiləri icmasının dünyada ilk mərkəzini açılar. Bu mərkəz oraya gələnləri cuhud dağ yəhudilərinin mədəniyyəti, ənənələri və dili ilə tanış edəcək. Mərkəzdə ənənəvi tədris proqramları ilə yanaşı, yəhudi bayramları qeyd edilir, müqəddəs Tövrənin mətnləri öyrənilir. Azərbaycan sivilizasiyalararası, konfessiyalararası və mədəniyyətlərarası dialoqun əsl nümunəsi olub və bu gün də belədir. Tolerantlıq və multikulturalizm Azərbaycan cəmiyyətinin əsasını təşkil edir. Azərbaycan multikulturalizm və tolerantlıq ənənələrinin inkişafı və möhkəmlənməsi üçün zəruri şərait yaradılması ilə bağlı tədbirlər görüblər".

Görüşdə Azərbaycan dağ yəhudiləri irsinin öyrənilməsi üzrə "Tikvateynu - bizim ümid yerimiz" adlı əlaqələndirmə mərkəzinin ikinci mərtəbəsinin və "İsraildə Azərbaycan evi"nin tikilməsi, dağ yəhudiləri mədəniyyəti günləri, habelə cuhud dilinin qorunub saxlanmasına həsr edilmiş beynəlxalq elmi konfrans və dəyirmi masa keçirilməsi, bayram konserti təşkil edilməsi barədə qərar qəbul olunub.

## DSX: Ermənistan silahlı bölmələri Azərbaycan-Ermənistan dövlət sərhədində növbəti dəfə təxribat törədiblər

Ermənistan silahlı qüvvələrinin bölmələri Azərbaycan-Ermənistan dövlət sərhədindəki tərübətə atəşkəs rejimini kobud surətdə pozmaqla növbəti dəfə təxribat törədiblər. Dövlət Sərhəd Xidmətinin (DSX) mətbuat mərkəzindən AZƏRTAC-a bildiriblər ki, yanvarın 7-də saat 14:56 radələrində Qazax rayonunun Quşçu Ayırım kəndi istiqamətində düşmən tərəfindən snyder tül-fəngindən açılan atəş nəticəsində sərhədçi əsgər Fərzəliyev Fərzəli Əlimürsəl oğlu şəhid olub. DSX rəisi general-polkovnik Elçin Quliyev və digər rəhbər vəzifəli zabitlər hadisə yerindədirlər. Hazırda Hərbi Prokurorluq ilə birgə zəruri tədbirlər həyata keçirilir.



## Almaniya hərbi təlimatçılarını İraqdan çıxarır?

Almaniya hərbi təlimatçıları kontingentinin bir hissəsini İraqdan Küveytə və İordaniyaya keçirməyə hazırdır. DPA agentliyi xəbər verir ki, bu barədə Almaniyanın Xarici İşlər naziri Hayko Maas və Müdafiə naziri Anneqret Kramp-Karrenbauer Bundestaqa ünvanlanan məktubda qeyd ediblər. Kadr dəyişikliyi Ət-Taci və Bağdad şəhərlərindəki bazalarda xidmət edən təlimatçılara aiddir. Nazirlər, həmçinin bildiriblər ki, İraq tərəfindən tələbat yaranarsa, Bundesver ölkədə qala bilər. Hazırda İraqda Bundesverin təxminən 120 mütəxəssisi xidmət edir. Onlar yerli hərbcilərin təlimi ilə məşğuldur. Almaniya mətbuatının məlumatına görə, 32 əsgər artıq İordaniyada yerləşdirilib.



## Vladimir Putin bu gün Türkiyəyə səfər edəcək



Rusiya Prezidenti Vladimir Putin, "Türk Axını" qaz boru xəmərinin istifadəyə verilməsi mərasimində iştirak etmək üçün yanvarın 8-də Türkiyəyə işgüzar səfər edəcəkdir. SİA xəbər verir ki, bu barədə yanvarın 7-də Kremlin saytında məlumat yayılmışdır. Məlumatda qeyd olunur ki, Rusiya lideri Türkiyə prezidenti Rəcəb Ərdoğanla ölkələr arasında ikitərəfli əlaqələrin inkişafı ilə bağlı danışıqlar aparacaq və vəziyyəti müzakirə edəcək.

## ABŞ Cavad Zərifə viza vermədi

İrənin xarici işlər naziri Məhəmməd Cavad Zərif, Əfqanıstanın keçmiş prezidenti Həmid Kərzai, Oman xarici işlər naziri Yusuf bin Əlevi və bezi xarici ölkələrin nümayəndələri paytaxt Tehranda təşkil olunmuş "Tehran Dialoqu: 23-cü Beynəlxalq Körfəz Konfransı"ndan sonra jurnalistlərə açıqlamalar verib. SİA-nın verdiyi məlumata görə, İran hərbi komandiri Qasim Süleymaninin ABŞ tərəfindən İraqda öldürülməsindən sonra Zərif Birləşmiş Millətlər Təşkilatının Təhlükəsizlik Şurasının iclasında çıxış etmək üçün ABŞ-a viza üçün müraciət etdiyini, lakin müraciətinin qəbul edilmədiyini bildirib.



## Bakı Avtovağzalı bayram günlərində 100 mindən çox sərnişinə xidmət edib

Bayram ərəfəsində və bayram günlərində ümumilikdə 100 mindən çox sərnişin şəhərlərarası və beynəlxalq istiqamətlərə Bakı Beynəlxalq Avtovağzal Kompleksindən yola salınıb. Avtovağzal Kompleksindən AZƏRTAC-a bildirilib ki, sərnişin axını ən çox dekabrın 30-dan və yanvarın 2-dək müşahidə olunub. Qeyd olunan tarixlərdə bir gün ərzində 17 mindən çox sərnişin biletlə təmin olunub. Sərnişinlər yanına biləcək hər hansı neqativ halla bağlı hər gün saat 07:00-dan 23:30-a qədər (012) 406-01-58/59 nömrəli "Məlumat Mərkəzi"ne zəng edə bilərlər.

# 20 Yanvar - xalqın istiqlal yolu

*20 Yanvar faciəsinin 30-cu ildönümünün keçirilməsi ilə bağlı tədbirlər planı təsdiqlənib*

**A**zərbaycan xalqının qəhrəmanlıq səhifəsi olan 20 Yanvar faciəsindən 30 il ötür. 1990-cı il yanvarın 19-dan 20-nə keçən gecə keçmiş Sovet ordusunun hərbi hissələri Bakı şəhərində öz suverenliyini əldə etmək üçün ayağa qalxan dinc əhaliyə qarşı misli görünməmiş qətləmin törədiblər. Bu tarix Azərbaycanın istiqlal yolunun ilk zirvəsi, milli məfkurəmizin azadlıq istəyinin oyanış günüdür. Bu, uzun illər Sovet imperiyasının əsarətində yaşayan xalqın azadlıq səsinə ucaldığı, öz suverenliyi uğrunda cəsarət nümayiş etdirdiyi şərəfli tarixdir. Bu tarix həm də kimin kim olduğunu sübut edən növbəti imtahan idi.

20 yanvar faciəsinin törədilməsində əsas məqsədlərdən biri öz haqlı tələblərini irəli sürən, bu tələblərə demokratik yollarla nail olmaq istəyən, istiqlaliyyət, azadlıq, suverenlik istəyində olan Azərbaycan xalqının iradəsini qırmaq və insanların müstəqillik arzularını tankların tırtılları altında əzmək idi. Sovet imperiyası günahsız insanların qanını axıtmağa da, xalqımıza qarşı misli görünməmiş qəddarlıq etsə də, istəyinə nail ola bilmədi və milli qürurumuzu qıra bilmədi. Xalqa qarşı törədilən bu cinayət Sovet imperiyasının iç üzünü bariz bir şəkildə ortaya çıxardı. Əslində, imperiyanın Bakıda qanlı hadisəni törətməklə, İttifaqa üzv olan digər respublikalara gözdağı vermək planı və imperiyanı zor gücünə müharifə etmək təşəbbüsü də boşa çıxmış oldu.

Azərbaycanda günahsız insanların gülləbaran edilməsi əməliyyatı SSRİ Müdafiə Nazirliyi, DİN xüsusi təyinatlıları və SSRİ DTK-nın "A" təxribat qrupları tərəfindən təşkil olunmuşdu. Bu faciəni törədənələr Azərbaycan xalqını qorxutmaq, onun milli oyanışını, ərazi bütövlüyü və suverenlik uğrunda mübarizliyini məhv edib sındırmaq məqsədi daşıyan mənfur planın tərkib hissəsi idi.

SSRİ DTK-nın "Alfa" qrupu yanvarın 19-da saat 19.27-də Azərbaycan Televiziyasının enerji blokunu partlatdı, respublikada televiziya verilişləri dayandırıldı. Gecə isə qoşun fəvqəladə vəziyyət elan edilməsindən xəbərsiz olan şəhərə daxil oldu və əhaliyə divan tutmağa başladı. M.Qorbaçovun fərmanı ilə paytaxtımızda fəvqəladə vəziyyət elan olundu. Bakıda fəvqəladə vəziyyətin elan olunması haqqında məlumat isə əhaliyə yalnız yanvarın 20-də səhər saat 7-də respublika radiosu ilə çatdırıldı. Həmin vaxt öldürülənlərin sayı 100 nəfərdən çox idi. 1990-cı ilin yanvarında Sovet qoşunlarının Bakıda həyata keçirdikləri qırğınlarda 131 nəfər

öldürülmüş, 600-dən çox adam yaralanmışdı. Öldürülənlər arasında beş millətin nümayəndələri, 20-dən çox qadın və uşaq var idi.

**1990-CI İLİN QANLI  
20 YANVAR FACİƏSİNƏ  
DÖVLƏT  
SƏVIYYƏSİNDƏ  
TAM SİYASİ-HÜQUQİ  
QIYMƏT VERİLDİ**



20 Yanvar Azərbaycan tarixində qanlı yazılmış bir səhifə olsa da, bu tarix Azərbaycanın istiqlal yolunun ilk zirvəsi, milli məfkurəmizin azadlıq istəyinin oyanış günüdür. Xalq o günlərdə böyük bir həqiqəti - həqiqi liderin meydana olmamasını da bütün mahiyyəti ilə dərk etdi. O müdhiş gündə Ulu Öndər Heydər Əliyev xalqın səsinə hər kəsdən əvvəl səs verdi. Ümummilli Lider Moskvada xüsusi nəzarət altında ola-ola, özünün və ailə üzvlərinin həyatını açıq təhlükə qarşısında qoyaraq, hadisələrdən dərhal sonra, 1990-cı il yanvarın 21-də ailəsi ilə birlikdə ölkəmizin Moskvadakı Daimi Nümayəndəliyinə gəldi, təcavüzə kəskin etirazını bildirdi, faciəni törədənleri, şəxsən M.S.Qorbaçovu kəskin itti-



ham etdi, qoşunların Bakıdan çıxarılmasını tələb etdi. Ulu Öndər Heydər Əliyev bununla, hər şeydən əvvəl, Vətən, xalq qarşısında vətəndaşlıq və milli mövqeyini nümayiş etdirdi. Xalqımızın Ümummilli Lideri Heydər Əliyevin 1990-cı il 21 yanvar tarixli bəyanatı həm də faciəyə verilən ilk siyasi qiymət idi.

Ulu Öndər Heydər Əliyev xalqın təkidlə tələbi ilə ikinci dəfə hakimiyyətə qayıtdıqdan sonra bu məsələ yenidən gündəmə gəldi, 20 Yanvar hadisələrini lazımcına qiymətləndirmək yolunda ciddi addımlar atıldı. 1990-cı il noyabrın 21-də Ulu Öndər Heydər Əliyevin rəhbərliyi ilə Naxçıvan Muxtar Respublikasının Ali Məclisi 20 Yanvar faciəsi ilə bağlı tarixi qərar qəbul etdi. "20 Yanvar faciəsinin 4-cü ildönümünün keçirilməsi haqqında" Dahi Öndər Heydər Əliyevin 5 yan-

var 1994-cü il tarixli Fərmanı ilə Milli Məclisə 20 Yanvar hadisələrinə tam siyasi-hüquqi qiymət verilməsi tövsiyə olundu. Milli Məclisdə müzakirələrin yekunu olaraq, 1994-cü il martın 29-da "1990-cı il yanvarın 20-də Bakıda törədilmiş faciəli hadisələr haqqında" qərar qəbul edildi. Qərarla 1990-cı ilin qanlı 20 Yanvar faciəsinə dövlət səviyyəsində tam siyasi-hüquqi qiymət verildi.

**ŞƏHİDLƏR XİYABANI  
XALQIMIZIN  
MÜQƏDDƏS AND  
YERİNƏ VƏ  
ZİYARƏTGAHINA  
ÇEVRİLDİ**

Ümummilli Lider Heydər Əli-

yev, 20 Yanvar hadisələri zamanı həlak olanların xatirəsinin əbədiləşdirilməsi istiqamətində də, bir sıra mühüm tədbirlər həyata keçirdi. Ulu Öndər Heydər Əliyev 1993-cü ilin iyununda xalqın təkidlə tələbi ilə hakimiyyətə qayıtdıqdan sonra, ilk olaraq, Şəhidlər Xiyabanını ziyarət etdi və tapşırıq verdi ki, qısa müddətdə, bütün şəhid məzarlarının üstü götürülsün və burada memorial kompleks ucaldılsın. Bunun üçün dövlət səviyyəsində lazımi vəsait ayrıldı və bu iş qısa zamanda başa çatdırıldı. Məhz Ulu Öndərin Sərəncamı ilə 20 Yanvar Ümumxalq Hüzün Günü elan olundu.

Bu gün Ulu Öndərin siyasi kursunu uğurla davam etdirən Azərbaycan Prezidenti İlham Əliyev müharibə veteranlarının, şəhid ailələrinin və əlillərin problemlərinin



# 20 Yanvar - xalqın istiqlal yolu

*20 Yanvar faciəsinin 30-cu ildönümünün keçirilməsi ilə bağlı tədbirlər planı təsdiqlənib*

dövlət səviyyəsində həllini mühüm vəzifələrdən biri kimi qarşıya qoyub. Ölkəmizdə bu istiqamətdə böyük tədbirlər həyata keçirilir. Şəhid ailələrinin və əlillərin sosial təminatı ildən-ilə daha da möhkəmləndirilir. Ölkənin iqtisadi durumunun yüksəlməsi özünü bu qəbildən olan insanların həyat və məişətində daha qabarıq göstərir.

Azərbaycanın ərazi bütövlüyü, müstəqilliyi və konstitusiyaya quruluşunun müdafiəsi uğrunda döyüşlərdə əlil olmuş vətəndaşların və şəhid ailələrinin sosial müdafiəsi gücləndirilir. Azərbaycan dövlətinin öz vətəndaşlarına göstərdiyi diqqət və qayğı bütün cəmiyyətimiz, o cümlədən, müharibə əlilləri və şəhid ailələri tərəfindən məmnunluqla qarşılanır. Azərbaycan Respublikasının Prezidenti İlham Əliyevin 2018-ci ildəki prezident seçkilərindən sonra dərhal imzaladığı birinci Fərman şəhidlərin vərəsələrinin maddi vəziyyətinin yaxşılaşdırılması haqqında olmuşdur.

Bu Fərman Azərbaycan vətəndaşına, Azərbaycanın ərazi bütövlüyü və suverenliyi uğrunda həyatını qurban vermiş, sağlamlığını itirmiş insanlara olan münasibətin bir göstəricisidir. Dövlət başçısının Şəhidlər Xiyabanı kompleksinin yenidən qurulması ilə bağlı Sərəncamı Vətən şəhidlərinin xatirəsinə ehtiramın daha bir nümunəsinə çevrildi. Prezident İlham Əliyevin Sərəncamına əsasən, Şəhidlər Xiyabanı Vahid Kompleks kimi yüksək səviyyədə yenidən quruldu və abadlaşdırıldı. 20 Yanvar şəhidlərinin xatirəsinin əbədiləşdirilməsi istiqamətində daha bir addım metronun "20 Yanvar" stansiyasının üzərindəki dairədə Xatirə-Kompleksin yaradılması oldu. Prezident İlham Əliyevin tapşırığı ilə Bakının Yasamal rayonundakı "20 Yanvar" dairəsində Memorial Abidə-Kompleks yaradıldı. Kompleksin üzərində 20 Yanvar faciəsi zamanı həlak olmuş 147 nəfərin adı və soyadı qızılı hərflərlə həkk olunub.

Bu gün xalqımız 20 Yanvar hadisələrinin 30-cu ildönümünü qeyd edir, igid övladlarının fədakarlığını məhəbbətlə xatırlayır və onların



## 20 Yanvar

əziz xatirəsinə böyük ehtiramla yad edir. Azərbaycan Respublikası Prezidentinin Administrasiyasının rəhbəri Samir Nuriyev sərəncamı ilə "20 Yanvar faciəsinin otuzuncu ildönümü ilə bağlı tədbirlər planı" təsdiq edilib.

Sənədə əsasən, respublikanın şəhər və rayonlarında, idarə və təşkilatlarda 20 Yanvar gününün Azərbaycanın suverenliyi, istiqlaliyyəti və ərazi bütövlüyü uğrunda mübarizənin rəmzi kimi qeyd olunması ilə bağlı tədbirlərin keçirilməsi, 20 Yanvar hadisələrinin mahiyyətini əks etdirən konfrans, toplantı və müəhazirələrin təşkili, mədə-

niyyət ocaqlarında faciəyə həsr olunmuş tamaşaların, bədii və sənədli filmlərin nümayişi nəzərdə tutulur. 20 Yanvar faciəsinin otuzuncu ildönümü ilə bağlı tədbirlərin kütləvi informasiya vasitələrində geniş işıqlandırılması planlaşdırılır.

Həmçinin, dünya ictimaiyyətinin diqqətini bu faciəyə yönəltmək məqsədilə Azərbaycanın xarici ölkələrdəki diplomatik nümayəndəlikləri və icmaları vasitəsilə müvafiq tədbirlərin keçirilməsi, dünyanın aparıcı kütləvi informasiya vasitələrində, eləcə də televiziya kanallarında və internet şəbəkələrində



Bundan başqa,



20 Yanvar hadisələri barədə müxtəlif dillərdə materialların hazırlanması, nəşri və yayılmasının təmin olunması barədə tapşırıqlar verilib.

Tədbirlər planına əsasən, respublikanın bütün təhsil müəssisələrində faciəyə həsr edilmiş xüsusi dərslər keçiriləcək, 20 Yanvar hadisələri zamanı şəhid olanların ailələrinə humanitar yardımlar göstəriləcək, Şəhidlər xiyabanı ərazisində lazımi işlər aparılacaq, faciə qurbanlarının xatirəsinə həsr olunan dini mərasimlər təşkil ediləcək.

sərəncamda paytaxt ictimaiyyətinin yanvarın 20-də Şəhidlər xiyabanına ziyarətinin təşkili, saat 12:00-da bütün ölkə ərazisində şəhidlərin xatirəsinin bir dəqiqəlik sükutla yad edilməsi, respublikanın şəhər və rayonlarında, kənd və qəsəbələrində 20 Yanvar faciəsinin otuzuncu ildönümü ilə əlaqədar hüzn əlaməti olaraq Azərbaycanın dövlət bayraqlarının endirilməsi və digər tədbirlər planlaşdırılır.

ZÜMRÜD



# Könüllülük əvəzi ödənilməyən ictimai, faydalı fəaliyyətdir

**B**ildiyiniz kimi, Prezident İlham Əliyevin Sərəncamı ilə 2020-ci il "Könüllülər ili" elan olunub. SİA bu münasibətlə müxtəlif dövlət qurumlarında könüllülük fəaliyyəti ilə məşğul olan gənclər arasında sorğu keçirib.

1 sayılı Bakı ASAN xidmət mərkəzi könüllüləri üzrə məsul şəxsi Şükür Məmmədov deyib ki, Cənab Prezident İlham Əliyev tərəfindən 2020-ci il "Könüllülər ili" elan olunması ASAN könüllüsü olmuş bir gənc üçün çox sevindi-



rici bir xəbər oldu. "ASAN könüllüsü olmaq dəyərdir. Könüllülük sevgi ilə göstərilən xidmətdir. Könüllü olduğumuz zaman biz ASAN xidmət mərkəzlərində Dövlət xidmətlərinin öyrənilməsi və xidmət sahəsində təcrübə keçmişik. Könüllülük fəaliyyəti müddətində könüllülər vətəndaş axınının idarə olunmasında, vətəndaş məmnunluğunun təmin olunmasında, ASAN xidmət mərkəzinin daha operativ şəkildə fəaliyyət göstərməsinə yardımçı olurlar. Qeyd etmək istərdim ki, həmçinin ASAN Könüllüləri Təşkilatı indiyədək 550-dən çox layihə, 2500-dən çox təlim keçirib. 2013-cü ildən ASAN xidmət mərkəzində könüllü fəaliyyətə başlasam da artıq 1 sayılı Bakı ASAN xidmət mərkəzində ASAN kadr kimi könüllülər üzrə məsul şəxs vəzifəsində fəaliyyət göstərirəm".

YAP Sumqayıt şəhəri Gənclər Birliyinin sədri Fəridə Qafarova deyib ki, 2020-ci ilin "Könüllülər ili" elan olunması cənab Prezidentin gənclərə olan qayğısının nəticəsidir. "Bu da öz növbəsində həm bizim kimi könüllülərlə çalışan təşkilatlar, həm də bütün könüllülər üçün ürəkaçan olub. Mən də öz karyeraya fəaliyyətimə könüllükdən başlamışam. Bildiyiniz kimi könüllülük əvəzi ödənilməyən ictimai, faydalı fəaliyyətdir. Könüllü işlədiyim zamanlar mənə hər zaman niyə məvacib almadan işlədiyim sualı ünvanlanıb. Demək istəyirəm ki, könüllülük fəaliyyəti mənim uğurlarıma əsasını təşkil edib. Artıq könüllülük fəaliyyəti son illərdə daha da çox yayılıb və rəqabət artıb. Bu isə onu göstərir ki, gənclər cəmiyyətə inteqrasiyasını, gələcək karyerasının başlanğıcını mehiz könüllülük yolunun keçilməsində görür".

YAP Gənclər Birliyinin könüllüsü Rza Abbasov deyib ki, mən könüllülük fəaliyyətimə başlamazdan öncə insanlarla ünsiyyət qurmağa çətinlik çəkirdim. "Eyni zamanda ümumi şöbələrdə sənədləşmə proseslərinin aparılması, bir sıra rəsmi prosedurları, İKT sahə-



sində yeni proqramlar və s.bir sıra mənim üçün yeni məlumatları və bilikləri Yeni Azərbaycan Partiyası Gənclər Birliyinin sıralarında könüllülük fəaliyyətimə başladığımdan sonra öyrəndim. Zamanla istər Azərbaycandan, istərsə də dünyanın müxtəlif ölkələrindən Azərbaycana səyahət edən insanlarla dostluq münasibətləri qurdum. Düşünürəm ki, könüllülük fəaliyyətim zamanı qazandığım təcrübələr gələcək karyeramda və həyatımda bir çox müsbət addımlar atmağımda köməyimə çatacaq".

"Azərbaycan Dəmir Yolları" QSC-nin könüllüsü Anar Vəlizadə deyib ki, dəmir yolu nəqliyyatı hələ uşaqlıq çağlarından maraqlandıran mənə istehsalat sahələrindən olan maraqlı sahələrdən biri olub. "Azərbaycan Dəmir Yolları" QSC-nin təcrübəçisi olmaq qürurvericidir. Burada qatların hərəkəti, dəmiryolçuların məsuliyyətli əmək şəraiti mənə olduqca mürəkkəb görünüb. Təcrübəçi bir gənc kimi buradakı proseslərin içərisinə daxil olanda, qarşımda tamamilə fərqli həyat tərzini canlandı. Dəmiryolçular məsuliyyətli və işgüzar olduqları qədər də sözün əsl mənasında dəmir intizama və iradəyə malik adamlardır. Fikrim bu maraqlı sahədə qalib işləmək və dəmir iradəli insanların sırasında öz gələcək həyat yolumu seçməkdir".

Dini Qurumlarla İş üzrə Dövlət Komitəsinin könüllüsü olmuş Qumru Orucova deyib ki, Dini Qurumlarla İş üzrə Dövlət Komitəsi tərəfindən 2 ay müddətində "Könüllü fəaliyyət" layihəsinin iştirakçısı kimi Dövlət Komitəsinin gündəlik iş prosesində, tədbirlərin və konfransların təşkilində yaxından iştirak etdim və təcrübə biliklərlə yiyələndim. "Bu fəaliyyətin gələcək iş həyatıma önəmli və effektiv təsir edəcəyinə əminəm. Azərbaycan gəncliyi ictimai həyatın bütün sferalarında aktiv fəaliyyəti ilə seçilir və siyasi, iqtisadi, humanitar, sosial tədbirlərin həyata keçirilməsində mühüm rol oynayır. Son illərdə ölkəmizin ev sahibliyi etdiyi "Eurovision-2012" mahnı müsabiqəsi, 2015-ci il birinci Avropa Oyunları, 2017-ci il

IV İslam Həmrəyliyi Oyunları, "Formula -1" və digər mötəbər və irimiqyaslı tədbirlərə on minlərlə könüllü cəlb olunur. Bu tədbirlərin keçirilməsi nəticəsində Azərbaycanın beynəlxalq miqyasa çıxarılacaq böyük potensiala malik, eyni zamanda, təcrübəli könüllü bazası formalaşmış. Prezident İlham Əliyevin 2020-ci ilin Azərbaycanda "Könüllülər ili" elan edilməsi haqqında Sərəncamı gənclər siyasətinin tərkib hissəsidir, bu şübhəsiz ki, gənclərə diqqətin daha da artmasına mühüm töhfə olacaqdır. Dövlətimizin başçısının uzaqgörən addımı bütün gənclər kimi mənə də çox sevincindir".

Aysel Məmmədova

## 20 Yanvar faciəsinin otuzuncu ildönümü ilə bağlı Təhsil Nazirliyinin tədbirlər planı təsdiqlənib

Təhsil naziri Ceyhun Bayramov "20 Yanvar faciəsinin otuzuncu ildönümü ilə bağlı Təhsil Nazirliyinin tədbirlər planı"nın təsdiq edilməsi haqqında əmr imzalayıb.



Nazirlikdən AZƏRTAC-a bildirilib ki, tədbirlər planına görə, yanvarın 17-də təhsil müəssisələrində 20 Yanvar faciəsinin otuzuncu ildönümünə həsr olunan xüsusi dərslər keçiriləcək. Təhsil müəssisələrində yanvarın 7-dən 19-dək konfrans, seminar, mühazirə və dəyirmi masalar təşkil ediləcək. Bundan başqa, təhsil müəssisələrində 20 Yanvar faciəsinin otuzuncu ildönümünə həsr olunmuş kitab, foto və rəsm sərgisinin, ədəbi-bədii kompozisiyalarının təşkil edilməsi nəzərdə tutulur. Həmçinin Bakı şəhərində və respublikanın bölgələrində şəhidlərin xatirəsinə ucaldılmış abidələrə, şəhidlər xiyabanlarına təhsil işçilərinin, şagird və tələbələrin ziyarəti təşkil olunacaq.

## Bu il Mahaçqaladan Bakıya birbaşa aviareys açılacaq

Bu il Mahaçqala-Bakı birbaşa aviareyslərinin açılması planlaşdırılır. AZƏRTAC xəbər verir ki, bu barədə "Mahaçqala Hava Limanı" ASC-nin baş direktoru Arsen Pirmagomedov bildirib. "Hazırda biz bu il beynəlxalq istiqamətdə istifadəyə verilməsi planlaşdırılan Bakı şəhərinə birbaşa aviareyslərin açılması məsələsi üzərində işləyirik. Yeni hava yollarının açılması ilin ortalarında Mahaçqala hava limanının yeni beynəlxalq terminalı istifadəyə verildikdən sonra planlaşdırılır", - deyir A.Pirmagomedov söyləyib. Qeyd edək ki, Mahaçqala aeroportu Dağıstanın yeganə hava limanıdır. Buradan Moskva, Sankt-Peterburq, Kazan, Surqut, Rostov-na-Don, Krasnodar, həmçinin Qazaxıstan, Türkiyə və BƏƏ şəhərlərinə uçuşlar yerinə yetirilir.



## 2020-ci ildə fəsillərin Azərbaycana daxilolma vaxtları açıqlanıb

AMEA-nın Nəsirəddin Tusi adına Şamaxı Astrofizika Rəsədxanası 2020-ci ildə fəsillərin ölkəmizə daxilolma vaxtlarını açıqlayıb. Rəsədxanadan AZƏRTAC-a bildirilib ki, bu il yaz fəslinin ölkəmizə qədəm qoyması martın 20-də yerli vaxtla saat 07:49-a təsadüf edəcək və gecə ilə gündüz bərabərləşəcək.

İyunun 21-də saat 01:43-də yay, sentyabrın 22-də saat 17:30-da payız ölkəmizə daxil olacaq. Bu halda Günəş ekliptika üzrə hərəkət edərək Şimal yarımkürəsindən Cənub yarımkürəsinə keçəcək. Qış fəslisi isə dekabrın 21-də saat 14:02-də Azərbaycana qədəm qoyacaq. Bu zaman Günəş üfüqdən ən minimum nöqtədə olacaq və Günəş şüalarının istiqaməti ilə yerin fırlanma oxu ən böyük bucaq əmələ gətirəcək.



## Azərbaycan Nigeriyaya 1 ton nar məhsulu ixrac edib



Ötən ilin sonunda Azərbaycan Nigeriyaya 1 ton nar məhsulu ixrac edib. Bu barədə AZƏRTAC-a Kənd Təsərrüfatı Nazirliyinin "Aqrar Tədarük və Təchizat" ASC-nin İdarə Heyətinin sədri Leyla Məmmədova deyib. O bildirib ki, "Aqrar Tədarük və Təchizat ASC-nin fəaliyyət istiqamətlərindən biri də yerli istehsal kənd təsərrüfatı məhsullarının ixracının həyata keçirilməsidir. "Bu istiqamətdə Strateji Yol Xəritəsindən irəli gələn tələblərə uyğun olaraq

ənənəvi ölkələrlə yanaşı, qeyri-ənənəvi ölkələrə məhsul ixracı üzərində araşdırmalar aparırıq. İxrac coğrafiyamızı genişləndirmək məqsədilə ötən il Rusiya, Çin, Birləşmiş Ərəb Əmirlikləri, Fransa kimi ölkələrdə təşkil edilən sərgilərdə iştirak etdik, yeni əməkdaşlıqlar qurduq. 2019-cu ildə Birləşmiş Ərəb Əmirlikləri və Afrika ölkələrinə Azərbaycan istehsalı meyvə və tərəvəzin ixracını gerçəkləşdirdik. Nigeriyaya ilkin olaraq "Napoleon" sortundan olan gilasin qablaşdırılmış formada "Made in Azerbaijan" brendi ilə ixracını həyata keçirdik. Bu əməliyyat sınaq xarakteri daşıyırdı. İlin sonuna doğru 1 ton nar məhsulu da Nigeriyaya ixrac edildi. Hazırda digər Afrika ölkələrinə, eyni zamanda, ərəb ölkələrinə Azərbaycan məhsullarının ixracı üçün danışıqlar aparırıq".

**A**zərbaycan 2019-cu ildə bütün istiqamətlər üzrə böyük nailiyyətlər əldə edib. Faktların təhlili göstərir ki, bunun üçün ölkə rəhbərliyi mükəmməl siyasi kurs həyata keçirib. Vətəndaşların rifah halının yüksəlməsi, sosial təminat, əməkhaqları və pensiyaların artımı sahələrində ciddi yeniliklər baş verib. Bir sıra irimiqyaslı strateji regional layihələr reallaşdırılıb. Regional əməkdaşlıq istiqamətində əhəmiyyətli addımlar atılıb. Xarici siyasətdə əhəmiyyətli irəliləyiş əldə edilib. Azərbaycan həm qonşuları, həm də Avropa və Asiya ölkələri ilə əlaqələri inkişaf etdirib. ABŞ-la strateji əməkdaşlıq yüksək səviyyədədir və müxtəlif sahələri əhatə edir. Avropa İttifaqı ilə Azərbaycan arasında əlaqələrin istər iqtisadi, istərsə də diplomatik sahədə genişlənməsi qarşılıqlı faydalı kooperasiya üçün yeni imkanlar açıb. Bu faktların prizmasından Azərbaycanın 2019-cu ildə müstəqil dövlət kimi fəaliyyətinin vacib məqamları üzərində bir qədər geniş dayanmağa ehtiyac vardır.

## Sosial dövlət: Azərbaycan səmərəli addımlar atır

Hər bir ölkə üçün il ərzində görülən işlərin təhlili önəm daşıyır. Bununla bütövlükdə dövlətin doğru yolda olub-olmadığı, hansı nöqsanların aradan qaldırılmalı olduğu müəyyən olunur. Eyni zamanda, gələcəyə daha inamla getmək üçün konkret addımları müəyyən etmək fürsəti yaranır. Azərbaycanda gedən proseslərin təhlili də olduqca vacibdir. Bu özəlliyi Prezident İlham Əliyev xüsusilə vurğulayıb.

Ölkə jurnalistlərinə ötən ilin dekabr ayında verdiyi geniş müsahibədə Azərbaycan Prezidenti ifadə edib: "2019-cu il sona yaxınlaşır və əlbəttə ki, il ərzində görülmüş işlər, ölkəmizdə və regionda baş vermiş hadisələr çox ciddi təhlil tələb edir. Bir şeyi tam dəqiqliklə deyə bilərəm ki, ölkəmiz üçün bu il uğurlu olmuşdur. İlin əvvəlində qarşımıza qoyduğumuz bütün vəzifələr həyatda öz əksini tapıb. Azərbaycan 2019-cu ildə uğurla inkişaf edib. Bu inkişaf imkan verir ki, biz gələcək illərdə də öz addımlarımızı düzgün ataq və 2020-ci il də ölkəmiz üçün uğurlu olsun".

Dövlət başçısının ilin hadisələrini ciddi təhlil etmək zərurətini vurğulaması çox əhəmiyyətli məqamdır. Bununla Azərbaycanda hər bir addımın dərin düşünülərək, analizlər apararaq, real situasiyanı elmi-proqnostik aspektlə öyrənərək atmağın lazım gəldiyi bir daha vurğulanır. Ölkə rəhbəri bunun fonunda gələn il üçün də uğurlu addımlar atmağın mümkün olduğunu ayrıca ifadə edib. Deməli, Azərbaycan hər bir dəyişikliyə hazırdır, baş verən proseslərə çevik reaksiya verməyə qadirdir.

2019-cu ildə Azərbaycanın həyata keçirdiyi proqramlar, daxili və xarici siyasətdə reallaşdırdığı planlar bu tezisə doğruluğunu tam təsdiq edir. Burada daxili siyasətdə xarici siyasət arasında mükəmməl ahəngin olduğunu da vurğulamaq gərəkdir. Bu iki istiqamət bir-birini tamamlayıb.

Onların müqayisəsi göstərir ki, Azərbaycan 2019-cu ildə hər iki istiqamətdə yeniliklər edib. Onlar sistem halında ölkənin daxili potensialını daha sürətlə inkişaf etdirməyə, konkret sahələr üzrə real nəticələr əldə etməyə, beynəlxalq miqyasda ölkənin nüfuzunu daha da artırmağa yeni imkanlar yaradıb. Yeni, 2019-cu il yalnız qarşıya qoyulan planların tam yerinə yetirilməsi ilə deyil, həm də sosial, iqtisadi, siyasi, mədəni, geosiyasi sferalarda yeni dəyərlərin yaradılması ilə xarakterizə olunub. Bu isə strateji aspektdə mühüm bir çalarlardır. Çünki faktiki olaraq, dövlət quruculuğunun yeni mərhələyə qədəm qoymasını ifadə etməkdədir.

Bu kontekstdə ilin mühüm hadisələri haqqında fikir yürütmək olar. Azərbaycan daxili siyasətdə - iqtisadi, sosial, əhalinin təminatı, əməkhaqlarının və pensiyaların artırılması sferalarında səmərəli addımlar atıb. Bununla bağ-



# 2019-cu ilin yekunları: daxili və xarici siyasətin yeni səviyyədə sintezi

lı ölkə rəhbəri vurğulayıb: "...biz heç bir sosial layihəni ixtisar etmədik. Bütün sosial öhdəlikləri yerinə yetirdik. İqtisadi sahədə əlbəttə ki, biz çox ciddi addımlar atmağa məcbur olduq. Ancaq hesab edirəm ki, sabitləşmədən sonra ilkin inkişaf təzahürləri özünü keçən il büruzə verdi. Bu il isə artıq inkişaf daha genişmiqyaslıdır və bütün iqtisadi parametrlər bunu göstərir".

Dünyanın ən inkişaf etmiş ölkələrinin belə maliyyə-iqtisadi böhranlar içində çapaladığı bir mərhələdə Azərbaycanın bu uğuru, əlbəttə, təqdirləyicidir. Onu da nəzərə almaq lazımdır ki, bu inkişaf Azərbaycanda neftin istehsalının bir qədər aşağı düşməsi fonunda baş verib. İlham Əliyev bu məqamı xüsusi qeyd edib: "Ümumi iqtisadi artım 2 faizdən çoxdur və bəlkə də bu, o qədər də böyük rəqəm deyil. Amma bunun da səbəbi ondadır ki, neftin hasilatı bir qədər aşağı düşüb. Bizim ümumi daxili məhsulumuzda neftin həcmi önəmli rol oynayır. Ancaq qeyri-neft iqtisadiyyatımız təqribən 3,5 faiz artıb. Hesab edirəm ki, bu, pis nəticə deyil, daha da artıq olmalıdır və olacaqdır".

Deməli, Azərbaycan rəhbərliyi kritik məqamlarda belə vəziyyətə yaradıcı yanaşa bilir, dövlət quruculuğunu səmərəli inkişaf etdirir. Rəqəmlərə nəzər salaq: "Qeyri-neft sənaye sahəsində artım təxminən 14 faizdir... Kənd təsərrüfatı sahəsində 7 faizdən çox artım vardır... İnflyasiya 11 ayda təqribən 2,6 faiz olub. Xarici ticarət dövriyyəsi artıb. Qeyri-neft ixracımız təqribən 14-15 faiz artıb... Xarici borcumuz aşağı düşüb, ümumi daxili məhsulun 17 faizini təşkil edir və bu, dünyada 9-cu göstəricidir... Bu il valyuta ehtiyatlarımız 4,5 milyard dollar artdı, indi 50 milyard dollara çatıb".

Bu aspektdə məsələ ancaq iqtisadi inkişafa nail olmaqdan ibarət deyil. 2019-cu ildə Azərbaycanda çox ciddi sosial-iqtisadi və idarəetmə islahatları həyata keçirildi. İndi ekspertlər ölkədə əməkhaqlarının və pensiyaların artım tempi ilə bağlı çoxlu sayda təhlillər aparırlar. Onlardan aydın olur ki, artıq bu proses dinamik şəkildə gedir. 2020-ci ilin ilk ayından pensiyaların daha 15 faiz artırılması nəzərdə tutulub. Buna nail olmaq üçün uğurlu siyasət həyata keçirmək şərtidir. Çünki ətrafda olan ölkələrin heç birində bu cür dinamika yoxdur. Bu, o deməkdir ki, Azərbaycan rəhbərliyinin siyasəti, sözün həqiqi mənasında, həm konseptual, həm də praktiki aspektdə uğurludur.

## Regional əməkdaşlıq və təhlükəsizlik: xarici siyasətin iki mühüm aspekti 2019-da

Daxili siyasətdə əldə edilən bu uğurların fonunda xarici siyasətin bütün prioritet istiqamətlərində və enerji siyasətinin dinamik surətdə inkişaf etdirilməsində önəmli uğurlara imza atılıb. Belə ki, Azərbaycan 2019-cu ildə geosiyasi və geoiqtisadi əhəmiyyətli Trans-Anadolu qaz boru kəməri (TANAP) layihəsinin Avropaya birləşən hissəsinin açılışını edib. Bu, bütövlükdə Avropanın da enerji təhlükəsizliyində vacib rol oynayacaq Cənub Qaz Dəhlizinin reallaşmasında olduqca mühüm hadisədir. Dövlət başçısı bununla bağlı ifadə edib: "TANAP layihəsinin istismara verilməsi, əlbəttə ki, böyük hadisədir, tarixi hadisədir. Demək olar ki, Cənub Qaz Dəhlizinin əsas hissəsini təşkil edən bu layihə uğurla başa çatdırıldı və əvvəlcədən nəzərdə tutulmuş daha aşağı qiymətlə... TANAP layihəsi bizim strateji aktivimizdir. Bu layihənin icra edilməsi üçün biz böyük səylər göstərmişik... TANAP Avropa qaz kəmərinin - "Trans-Adriatik", yeni, TAP adlandırılan kəmərin inşasına da imkan yaradıb. Bu layihənin icra sahəsində artıq 90 faizi ötürüldü... Bütün bu layihələrin təşəbbüskarı Azərbaycan olubdur. TANAP-da 58 faiz payla biz layihənin əsas səhmdarıyıq. TAP-da bizim 20 faiz payımız var və digər layihələrdə də. Ona görə bunun çox böyük tarixi əhəmiyyəti vardır".

Əlbəttə, enerji layihələri ilə yanaşı, nəqliyyat projeksiyaları da ölkə üçün strateji əhəmiyyət kəsb edir. 2019-cu ildə Azərbaycan bu istiqamətdə tarixi addımlar atıb. Prezident xüsusi vurğulayıb ki, Bakı-Tbilisi-Qars dəmir yolunun istifadəyə verilməsi tarixi olaydır. Bununla Əfqanıstandan başlayaraq Avropaya qədər uzanan böyük bir məkanda yük daşımalarında Azərbaycan ciddi rol oynamağa başlayıb. Bununla yanaşı, İlham Əliyev ayrıca vurğulayıb ki, Türkiyə ilə dəmir yolu əlaqəsi də meydana gəlib. Azərbaycan bu kimi layihələrlə Şərqi Qərbi və Şimal-Cənub nəqliyyat dəhlizləri üçün Cənubi Qafqaz regionunda qovşaq rolunu oynamağa başlayıb. Bu da nəqliyyat-logistika xidmətinin geosiyasi dəyər səviyyəsinə

çatdırılması anlamını verir. Proses təbii ki, davam etdiriləcək.

Yuxarıda vurğulanan uğurların prizmasından xarici siyasətdə atılan addımlar da kifayət qədər uğurlu görünür. Ermenistan-Azərbaycan, Dağlıq Qarabağ münasibətlərinin həllində rəsmi Bakı qətiyyət nümayiş etdirərək, Ermənistanın yeni siyasi rəhbərliyinin tərbiyyəti addımlarının qarşısını alıb. Nikol Paşinyan və komandasının Xankəndidəki separatçı-terrorçulara da danışıqlara qatmaq planını pozub. Eyni zamanda, Azərbaycan regional miqyasda təhlükəsizliyin təmini və əməkdaşlığın inkişaf etdirilməsi ilə bağlı ciddi addımlar atmaqda davam edib.

Bu kontekstdə Bakıda Türk dövlətlərinin və Qoşulmama Hərəkatına üzv ölkələrin sammitlərinin keçirilməsi xüsusi qeyd edilməlidir. Çünki bu tədbirlərdə dünyanın 130-a yaxın ölkəsi Azərbaycanın yürütdüyü siyasəti dəstəkləyib və ayrıca olaraq ölkənin ərazi bütövlüyünün təmin edilməsi zərurətini sənədlərdə təsbit ediblər.

Azərbaycan 2019-cu ildə xarici siyasətinə multikulturalizm, sivilizasiyalar, mədəniyyətlər və dinlərarası dialoqun təşkili istiqamətlərinə önəm verməkdə davam edib. Bununla əlaqədar Prezidentin Bakıda keçirilən dünya dini liderlərinin zirvə toplantısı haqqında ifadə etdiyi fikirlər çox maraqlıdır. Ölkə rəhbəri vurğulayıb: "Azərbaycan bu istiqamətdə ardıcıl siyasət aparır və bu siyasətin çox sadə səbəbləri vardır. İlk növbədə bu siyasət və bu sahədə aparılan işlər, apardığımız siyasət daxili vəziyyətin sabitləşməsinə, sabit saxlanmasına xidmət göstərir. Azərbaycan çoxmillətli, çoxkonfessiyalı bir ölkədir. Azərbaycanda bütün xalqların, dinlərin nümayəndələri bir ailə kimi yaşayır... İkincisi, biz hesab etdik ki, Azərbaycan bu missiyanı öz üzərinə götürə bilər - təkə tarixi keçmişinə görə yox, eyni zamanda, bugünkü siyasətinə görə. Çünki bizim siyasətimiz əməkdaşlığa hesablanıb. Mən tam əminəm ki, yalnız əməkdaşlıq hesabına biz xarici məqsədlərə nail ola bilərik".

Beləliklə, Azərbaycan 2019-cu ildə daxili siyasətdə əldə etdiyi uğurlarla xarici siyasətdə nailiyyətlərə qovuşmaq prosesini uyğunlaşdırıb. Bütün istiqamətlərdə siyasətin hər iki aspekti bir-birini tamamlayıb. Bu isə gələcək uğurlarımızın müjdəsidir.







